

9. ኢየሱስ አሁንም በመንግሥቱ ስለሚኖረው አመራር አስተማረ (ማቴ. 20:17-28)

ኢየሱስ በገሊላና ከገሊላ ውጭ ያካሄደውን አገልግሎት ፈጽሞ ወደ ኢየሩሳሌም በመንዝ ላይ ነበር። ሊስቀል ጥቂት ወራት ብቻ ቀርተውታል። በመንገድ ላይ ለደቀ መዛሙርቱ፣ ስለ መጭው ሞቱና ትንሣኤው ቢናገራቸውም፣ አእምሯቸው በግል ጉዳዮች ተይዞ ነበር። በጉዞ ላይ ሳሉ የያዕቆብና የዮሐንስ እናት ወደ ኢየሱስ መጥታ፣ ሁለቱ ልጆቿ ከእርሱ ቀጥሎ ከፍተኛ ሥልጣን እንዲኖራቸው ጠየቀች። ይህ ከፍተኛ ሥልጣን የመፈለጉ አዝማሚያ በደቀ መዛሙርቱ መካከል ከፍፍልን እንዳያስከትል ያስጋ ነበር። ስለሆነም ኢየሱስ እንደገና ለዚህ ችግር በመመለስ ለደቀ መዛሙርቱ ምስት ጠቃሚ ትምህርቶችን ሰጥቷል።

ሀ. በእግዚአብሔር መንግሥት መሪነት የሚገኘው የሰደትን «ጽዋ» በመጠጣት ነው። ይህም የኢየሱስ መንገድ ወደ መስቀልና ሞት እንደመራው መሆኑ ነው።

ለ. ለእያንዳንዱ ግለሰብ የሚሰጠውን የመሪነት ደረጃ የሚወስነው እግዚአብሔር ብቻ ነው። በምድራዊ መንግሥት፣ በቤተ ክርስቲያንም ሆነ በሰማያዊ መንግሥት ነገሮች የሚወሰኑት በሰው ሳይሆን በእግዚአብሔር ነው። ስለሆነም ግንም ሰው ለመሪነት ሊታገልም ሆነ ይህን ዕድል በሚያገኙት ላይ ሊቀና አይገባውም።

ሐ. የእግዚአብሔር መንግሥት አመራር፣ ከሰው መንግሥት አመራር የተለየ ነው። አመራር ዝናን፣ ሀብትንና ሥልጣንን በማምጣትና በኃይል የሚፈጸም ሳይሆን፣ መሥዋዕትነትንና ራስን ለሌሎች አሳልፎ መስጠትን የሚጠይቅ ነው። በእግዚአብሔር ዓይኖች ፊት ከሁሉም የሚበልጠው መሪ፣ በከፍተኛ ትሕትናና መሥዋዕትነት ሌሎችን የሚያገለግል ነው። ነገር ግን አምላክ የሆነው ክርስቶስ የተናገረው ስለዚህ ጉዳይ ብቻ አልነበረም። እርሱ አምላክ በመሆኑ ሰዎች እንዲያከብሩት፣ ገንዘብ እንዲሰጡት፣ እንዲያመልኩት፣ ጥሩ ቤት እንዲያዘጋጁለት ሊጠይቅ ሲችል፣ እርሱ ይህን ሁሉ አልፈለገም። ድሀ ሆኖ እየተመላለሰ ሕይወቱን ለብዙዎች ቢዛ አድርጎ ሰጠ። «ቢዛ» አንድን ባሪያ ነፃ ለማውጣት የሚከፈለውን ዋጋ ያመለክታል። ክርስቶስም በሞቱ ነፃ እንድንወጣ የሚያስፈልገውን የኃጢአት ዋጋ ከፍሎልናል። መንፈሳዊ መሪዎችም ሕይወታቸውን ለሌሎች አሳልፈው መስጠት ስላለባቸው ሰማያዊ ዋጋ መክፈል ይኖርባቸዋል።

18ኛ ጥያቄ፡- በቤተ ክርስቲያን መንፈሳዊ መሪ መሆን የሚያስከፍላቸውን የተለያዩ መንፈሳዊ ዋጋዎች ዘርዝር።

10. ኢየሱስ ሁለት ዓይነት ሰውራንን ፈወሰ (ማቴ. 20:29-34)

ኢየሱስ ለሁለት ዓይነት ሰውራን በሰጠው ምላሽ፣ የመሢሕነት ኃይሉን ከማሳየቷም በላይ፣ አመራር እንዴት ሊካሄድ እንደሚገባ ምሳሌ ሰጥቷል። ዓይነት ሰውራት ኢየሱስ መሢሔ የዳዊት ልጅ እንደሆነ በመግለጽ

እንዲፈውሳቸው ተማጥነውታል። ምንም እንኳን ሥራ ቢበዛበትና ወደሚሞትባት ኢየሩሳሌም በመሄድ ላይ የነበረ ቢሆንም፤ ኢየሱስ የዓይነ ስውራትን ልመና በማድመጥ ዓይኖቻቸውን ፈውሷል። ይህ ራሱን ለሰዎች አሳልፎ እንደ ሰጠ ያመለክታል።

11. ኢየሱስ እንደ ሰላም ንጉሥ ወደ ኢየሩሳሌም ገባ
(ማቴ. 21:1-11)

በዚህን ጊዜ ከዳዊት የዘር ሐረግ የወጣ ንጉሥ ኢየሩሳሌምን ከገዛ ከ600 ዓመታት በላይ አልፎ ነበር። እነዚህ ዓመታት አይሁዶች መሢሔን ሊናፍቁና ሊጠብቁ የቆዩባቸው ጊዜያት ነበሩ። ኢየሱስ ይፋዊ አገልግሎቱን በጀመረ ጊዜ፤ ሰዎች ደጋግመው የሚያነሡት ጥያቄ፤ «ይህ የዳዊት ንጉሥ ነውን?» የሚል ነበር። አንድ ቀን ንጉሣቸው በአህያ ላይ ተቀምጦ ወደ ኢየሩሳሌም መጣ። ለምን በሰጋር በቅሎ ላይ ሳይሆን በአህያ ላይ ተቀመጠ? ክርስቶስ ሌላ የመጓጓዣ እንስሳ ለማግኘት የሚያስችል ገንዘብ አልነበረውም? በጥንት ዘመን አንድ ንጉሥ የሚቀመጥበት የመጓጓዣ እንስሳ ማንነቱን ያሳይ ነበር። በፈረስ ላይ ከተቀመጠ ይህ ኃይልና ሥልጣን ያለው ድል ነሺ ንጉሥ እንደሆነ ያሳይ ነበር። ነገር ግን በአህያ ላይ ተቀምጦ ከመጣ በትሕትና ሕዝቡን የሚያገለግል ሰላማዊ ንጉሥ መሆኑን ያሳይ ነበር። (ከመሳ. 10:4፤ 2ኛ ሳሙ. 16:1-2 ሌሎች የአይሁድ መሪዎች በአህያ ላይ ተቀምጠው መጓዛቸውን የሚያመለክቱ ምሳሌዎችን ተመልከት። ይህ ትንቢት ስለመፈጸሙ ዘካ. 9:9ን አንብብ።) ኢየሱስ በአህያ ላይ ተቀምጦ ሲመጣ አይሁዶች ከዳዊት የዘር ሐረግ የወጣ መሢሕ መሆኑን እየገለጸ እንደሆነ ተረድተዋል። በዚህ ጊዜ እጅግ ደስ ተሰኝተው እግዚአብሔርን ያመሰግኑ ጀመር። ኢየሱስ ሰዎች መሢሕነቱን እንዳይናገሩ ሲያስጠነቅቅ የቆየ ሲሆን (ማቴ. 17:9)፤ በዚህ ጊዜ ግን የተሰጠውን ክብር ተቀብሏል።

የክርስቶስ የሕይወት ፍጻሜ እየተቃረበ ሲመጣ፤ ማቴዎስ አሁንም ክርስቶስ ባደረጋቸውና ጥንታዊ ትንቢቶችን በፈጸሙት ነገሮች ትኩረት አድርጓል። ስለ መሢሔ መምጣት የሚናገር የብሉይ ኪዳን የተስፋ ቃል ሁሉ፤ በክርስቶስ እንደ ተፈጸመ፤ ለአይሁዶች በድጋሚ አላይቷል። ክርስቶስን ካልተቀበሉ ሌላ መሢሕ ሊኖራቸው አይችልም ነበር።

12. ኢየሱስ ቤተ መቅደሱን አፀዳው (ማቴ. 21:12-17)

ኢየሱስ ይናደዳል ብለን አንገምትም። ስለዚህ እርሱ የዋህ፤ ታጋሽና ደግ እንደሆነ እናስባለን። በእርግጥም ኢየሱስ በተለይ ለኃጢአተኞች እንዲህ ዓይነት ባሕርይ ያሳይ ነበር። ነገር ግን ክርስቶስ ሰዎች የእግዚአብሔርን አምልኮ ሲያበላሹ በመመልከቱ በጣም ተቆጣ። ፈሪሳውያን ሰዎች ከእግዚአብሔር ጋር እንዳይቀራረቡ የተላላተ መንገድ በማሳየታቸው ተቆጣቸው። በቤተ መቅደሱ ሕዝቡ እግዚአብሔርን እንዳያማልክ ባደረጉትም ወገኖች ላይ ተቆጣ።

[ግስታወቂ፡- ክርስቲያኖች ሊቀጡ ይችላሉ? መልሱ፡ አዎን የግሏ ነው። (ኤፌ. 4፡26 አንብብ)። መቆጣት ያለብን ግን ኃጢአተኞችን ሳይሆን፤ በሰዎችና በግንባራዎች ኃጢአት ላይ እንዲሁም የእግዚአብሔርን ክብር በሚያጎድቱ ነገሮች ላይ ሊሆን ይገባል። ብዙውን ጊዜ ግን ኃጢአትን እየታገሥን በሆነ መንገድ የሚጎዱንን ሰዎች እንቆጣለን። ይህ ኃጢአት ስለሆነ መናዘዙ ተገቢ ነው።]

19ኛ ጥያቄ፡- ሀ) ብዙ ሰዎች በተላላተ መንገድ የሚቆጡባቸውን ጉዳዮች ዘርዝር። ለ) እግዚአብሔር ክርስቲያኖች እንዲቆጡ የሚፈልግባቸውን ነገሮች ዘርዝር። ሐ) የተቆጣህበትን የመጨረሻ ጊዜ እስታውስና ይህ የጽድቅ ጭንቀት ነበር ወይስ የኃጢአት? በእነዚህ በሁለቱ መካከል ያለው ልዩነት ምንድን ነው?

ሄሮድስ የሠራው ቤተ መቅደስ አራት የተለያዩ ክፍሎች ነበሩት። በውስጠኛው ክፍል የካህናት አደባባይ ይገኛል። በዚህ አደባባይ ውስጥ ቆመው ሊያመልኩ የሚችሉት ካህናት ብቻ ነበሩ። ከዚያ ቀጥሎ አይሁዳውያን ወንዶች የሚያመልኩበት የወንዶች አደባባይ ይገኛል። ምስተኛው አይሁዳውያን ሴቶች የሚያመልኩበት የሴቶች አደባባይ ነበር። በመጨረሻም፤ ለአሕዛብ አምልኮ የተፈቀደ የአሕዛብ አደባባይ ተዘጋጅቷል። ለአሕዛብ ከዚህ ውጫዊ አደባባይ ለመቅረብ መሞከር ራስን ለሞት መጋበዝ ነበር። በዚሁ የአሕዛብ አደባባይ ነበር ነጋዴዎች ንግዳቸውን የሚያጡት። ሰዎች የአሕዛብ ገንዘቦቻቸውን ወደ ተገቢው የቤተ መቅደስ ገንዘብ እንዲለውጡ የሚያስችል ገንዘብ ለሞሮች ነበሩ። እንዲሁም፤ ለመሥዋዕት እንስሳትን የሚሸጡ ሰዎች ነበሩ። የሚያሳዝነው እነዚህ ነጋዴዎች ብዙውን ጊዜ ከካህናት ጋር በመተባበርና ሕዝቡ የተፈለጉትን እንስሳት በውድ ሞጋ እንዲገዙ በማስገደድ ከፍተኛ ገንዘብ ለማትረፍ ይሞክሩ ነበር። (ይህ በፋሊካ ሰዎች ዶሮ እንደሚወደድ ማለት ነው።) ኢየሱስ ነጋዴዎችን ያስወጣው ከዚህ የአሕዛብ አደባባይ ነበር። ማርቆስ ነጋዴዎቹ የአሕዛብን አምልኮ በማደናቀታቸው ኢየሱስ በመቆጣቱ ላይ ሲያተኩር፤ ማቴዎስ የአምልኮው አካል በነበረው መስናና ስግብግብነት ላይ አጽንኦት ሰጥቷል።

በቤተ መቅደሱ ውስጥ ቢቆጣም፤ ኢየሱስ ሕዝቡን በመፈወስ ርኅራኄውን አሳይቷል። ልጆች ቀደም ሲል ኢየሱስ ወደ ኢየሩሳሌም በአህያ ላይ ተቀምጦ ሲገባ ከተደረገለት አቀባበል የሰጧቸውን ታላት በመደጋገም፤ «ሆላዕና ለዳዊት ልጅ» ይሉ ጀመር። ኢየሱስ ይህ የትንቢት ፍጻሜ መሆኑ ገብቶታል። ምንም እንኳ የፃይማኖት መሪዎች ቢያመሰግኑትም፤ ልጆች ሳያውቁ ለይተው ሊያመሰግኑት ችሉ።

13. ኢየሱስ የበለስ ዛፍን ረገመ (ማቴ. 21፡18-22)።

አንድ ቀን ኢየሱስ፤ የፍሬ ምልክት በምታሳይ ዛፍ አጠገብ አለፈ። ነገር ግን ፍሬ ስላልነበራት ረገሞ እንድትደርቅ አደረጋት። ኢየሱስ ለምን ይህን አደረገ? ኢየሱስ በለቢቱ የእስራኤል ሕዝብ ተምሳሌት እንደሆነች ገልጽኳል። እግዚአብሔር እስራኤል ለሰሙ ክብርን እንድታመጣ በማሰብ ነበር የመረጣትና የፈጠራት። እንደ በለቢቱ ሁሉ፤ እስራኤልም ከርቀት ስትታይ

ፍሬያማ ትመስል ነበር። በቅርብ ሊታዩ ግን አይሁዶች ፍሬ (ጽድቅ፣ ፍትህ፣ ፍትሕ) እንደሌላቸው ይታወቅ ነበር። በለሲቱ እንደ ተረገመች ሁሉ፣ አይሁዶችም ለእግዚአብሔር ፍርድ ራሳቸውን አመቻችተው ነበር። ከዚያን ጊዜ በኋላ ኢየሩሳሌም ለአርባ ዓመታት ቆይታ በሮማውያን እጅ ተደምስሳለች። ለተጣይ 1900 ዓመታት አይሁዶች አገር አልነበራቸውም።

ይህም እምነት የተቀላቀለበት ጸሎት የሚያስከትለውን ውጤት የሚያመለክት ምሳሌ ነው። በእግዚአብሔር ካመንንና እንደ ፈቃዱ ከጸለይን፣ ትልቁ ተራራ (ችግር) ይናዳል።

14. የሃይማኖት መሪዎች የኢየሱስን ሥልጣን ተጠራጠሩ (ማቴ. 21:23-27)

ፈሪሳውያንና የሃይማኖት መሪዎች በኢየሱስ ላይ የሚሰነዝሩት የቃላት ጦርነት ቀጥሏል። መሪዎቹ ኢየሱስን በሕዝብ ፊት ለማሳጣት የሚችሉትን ጥረት ሁሉ ያደርጉ ነበር። ኢየሱስን ለማሳጣት የታሰበው የመጀመሪያው ጥያቄ የተነሣው ከሰዱቃውያን ነበር። ዋንኞቹ ካህናትና ሽማግሌዎች ለአብዛኞቹ የአገሪቱ ሃይማኖታዊና ፖለቲካዊ ጉዳዮች ኃላፊነቶች ነበረባቸው። ዋንኛው አጀንዳቸው ሥልጣን ነበር። የእነርሱ ሥልጣን የመነጨው በአይሁዶች ላይ እንዲገዙ ከሾሟቸው ርማውያን ነበር። ኢየሱስን ሰዎችን ከቤተ መቅደሱ ለማስወጣትና ለመፈወስ የሚያስችል ሥልጣን ከየት አገኘ? እነዚህ ነገሮች ስለ ኢየሱስ ምን እንደሚያሳዩ የመገንዘብ ፍላጎት አልነበራቸውም። የሚያሳስባቸው ጉዳይ ቢኖር፣ የእርሱ ሥልጣን የእነርሱን ሥልጣን እያደበዘዘ መሄዱ ወይም ሰዎች በሮም ላይ ቢያምፁ የሚደርስባቸው ችግር ብቻ ነበር። የክርስቶስ ሥልጣን ከሰማይ መምጣቱን ለማረጋገጥ የፈጸማቸው ተአምራትና ያስተማራቸው እውነቶች ይበቁ ነበር። እነርሱ ግን የዚህ ዓይነቱን ሥልጣን ለመቀበል አልፈለጉም።

ኢየሱስ ግን የጥያቄያቸውን አፈመዝ ወደ ራሳቸው አዞረ። በዚህ ጊዜ መጥምቁ የሐንስ እንደ ነቢይና ለእምነቱ እንደ ተሠዋ ጽድቅ ይታሰብ ነበር። ነገር ግን እነዚህ የሃይማኖት መሪዎች የሐንስ በሚያገለግልበት ጊዜ ሊቀበሉት አልፈለጉም ነበር። የሃይማኖት መሪዎቹ የየሐንስ ሥልጣን ከሰማይ ወይ ከምድር መሆኑን ለመናገር አልፈለጉም ነበር። ሕዝቡ የሐንስ የእግዚአብሔር ነቢይ እንደሆነ ያምኑ ስለነበር፣ ችግር እንዳይፈጠርባቸው በመስጋት፣ አገልግሎቱ ሰብአዊ ሥልጣን ብቻ ነበር ለማለት አልደፈሩም። ከእግዚአብሔር ነበር ካሉ ደግሞ፣ ለምን አልሰማችሁትም? የሚል ጥያቄ ስለሚከተል፣ እንደዚያ ለማለት አልፈለጉም። ኢየሱስም ጥያቄያቸውን ለመመለስ ባለመፈለጉ ትተውት ሄዱ።

15. ያለማመንን የሚገልጹ ሦስት ምሳሌዎች (ማቴ. 21:28-22:14)

ኢየሱስ የሃይማኖት መሪዎች በጥያቄ ጥቃታቸው እንዲገቡበት ከመፍቀድ ይልቅ፣ በምሳሌዎች ተጠቅሞ በእርሱ ያለማመን ስለሚያስከትለው ውጤት መግለጽ ጀመረ።

ሀ. የሁለት ልጆች ምሳሌ (ማቴ. 21:28-32)። ክርስቶስ በምሳሌው እንደ ገለጸው፣ አንደኛው ልጅ መጀመሪያ አባቱ የሰጠውን ትእዛዝ ላለመፈጸም ይወስናል። በኋላ ግን በልቡ ተጸጽቶ የታዘዘውን ይፈጽማል። ሁለተኛው ልጅ ግን የተሰጠውን ተግባር እንደሚያከናውን ቢናገርም፣ ቃሉን በሥራ ሳይተረጉም ይቀራል። የመጀመሪያው ልጅ ፈረሳውያን እንደሚንቋቸው የታወቁ ኃጢአተኞች፣ ቀራጮችና ሴተኛ አዳሪዎች ነበር። እነዚህ ሰዎች በግልጽ በእግዚአብሔር ላይ ቢያምፁም፣ በዮሐንስና በኢየሱስ ትምህርት አማካኝነት ንስሐ ንብተው ሕይወታቸውን ለውጠዋል። ስለሆነም፣ እግዚአብሔር ተቀብሏቸዋል። ፈረሳውያን እንደ ሁለተኛው ልጅ ብዙ ሕግጋትን ለመጠበቅ ታዘዘዋል። ነገር ግን ፈረሳውያን በወሳኝ ጉዳዮች ላይ እግዚአብሔርን ስላልታዘዙት፣ የእግዚአብሔርን ፍርድ ይቀበላሉ።

ለ. የገባርች ምሳሌ (ማቴ. 21:33-46)። ሁለተኛው ምሳሌ ርስቱን ለገባርች ሰላከራየው የመሬት ባለቤት ይናገራል። ብዙውን ጊዜ የመሬቱ ባለቤት እንደ ዘር ያሉትን ነገሮች ለመስጠት፣ ገባርቹ ደግሞ ሥራውን አከናውነው የተወሰነውን እጅ ለባለቤቱ ለመስጠት ይስማማሉ። ባለቤቱ የድርሻውን የሚቀበልበት የመከር ጊዜ ሲደርስ፣ ባርቹንና የኋላ ኋላ ልጁን ቢልክም፣ ገባርቹ ለመተባበር አልፈቀዱም፣ አንዳንድ ባርችንና በመጨረሻም የወይኑ እርሻ ወራሽ የሆነውን ልጁን ገደሉ።

እስራኤል የእግዚአብሔር ወይን መሆኗን ከብሉይ ኪዳን እንረዳለን። (ኢሳ. 57 አንብብ።) እግዚአብሔር መሪዎቹ እስራኤልን እንዲመሩ መብት ሰጥቷቸው ነበር። እነርሱ ግን ራስ ወዳዶች በመሆናቸው፣ መብታቸውን አላግባብ ተጠቀሙ። እግዚአብሔር የላካቸው ባሪያዎች የብሉይ ኪዳን ነቢያትና መጥምቁ ዮሐንስ ነበሩ። ነገር ግን አብዛኞቹ መሪዎችና ሕዝብ ሊሰጋቸው አልፈለጉም። በመጨረሻም እግዚአብሔር ልጁን ላከ። ኢየሱስ እርሱንም ብዙም ሳይቆይ እንደሚገድሉት ተነበየ።

ኢየሱስ ትክክለኛው ፍርድ ምን ሊሆን እንደሚገባ ሕዝቡን ጠየቀ። የፈረሳውያንና የሰዱቃውያን የራስ ወዳድነት አገዛዝ ያሰለቻቸው ተራ ሰዎች ኢየሱስ የሚያስተላልፈውን መልእክት ሳይረዱ አልቀሩም። ስለሆነም፣ እግዚአብሔር መሪዎቹን ሙሉ በሙሉ አጥፍቶ በሌሎች እንደሚተካቸው ተናገረ። በ70 ዓ.ም. ጠቅላላዎቹ ሰዱቃውያን ሲገደሉና ፈረሳውያንም በአይሁዶች ላይ የነበራቸውን ሥልጣን ሲነጠቁ የተከሰተው ይኸው ነበር። ይህ ግን ከመሪዎች ቅጣት ያለፈ ነበር። ጠቅላላው የአይሁድ ሕዝብ ኢየሱስን እንደ መሢሐቸው ባለመቀበላቸው ተፈርዶባቸዋል። የእግዚአብሔር ወይን የመሆኑ በረከትም ለአሕዛብ ተሰጠ።

ኢየሱስ ይህ ሁሉ ቅዱሳት መጻሕፍትን እንደሚፈጽም ገልጾአል። እርሱ አይሁዶች ለእግዚአብሔር ሕንጻ አይጠቅምም ብለው የጣሉትና እግዚአብሔር ግን የማዕዘን ራስ ያደርገው መሢሕ ነበር። እንደማይጠቅም አድርገው የጣሉት ድንጋይ በናቡከደነፆር ሕልም ውስጥ ታላቅ ሆኖ የታየው ነበር (ዳን. 2:44-45)። እርሱ ሙሉ በሙሉ ያጠፋቸዋል።

ሐ. በሰርግ ድግስ ላይ የተጠሩ ሰዎች ምሳሌ (ማቴ. 22:1-14)። ብዙውን ጊዜ አይሁዶች የመሢሔ መንግሥት እንደ የሰርግ ግብዣ ታላቅ እንደሚሆን ያስቡ ነበር። ስለሆነም፤ ኢየሱስ የንጉሥ ልጅ ስለሚያገባበት ሰርግ ምሳሌ ተናገረ። ታላላቅ ሰዎች የተባሉት ሁሉ ቢጠሩም፤ ማመኘቻዎችን ሰጥተው ለሰርጉ ከመታደም ታቅበዋል። ይጠሯቸው ዘንድ ባሪያዎቹን ሲልካቸው፤ ባሪያዎቹን አጉላሏቸው፤ አንዳንዶቹንም ገደሏቸው። ንጉሡ እጅግ ተቆጥቶ ሠራዊቱ ሄዶ እንዲያጠፋቸው አዘዘ። ከዚያም ንጉሡ አድራሻ ያልነበራቸውን ድሆች ከመጋበዝም በላይ፤ ለሰርጉ የሚሰማግ ነፃ ልብስ አደላቸው። አንድ ሰውዬ በነፃ የተሰጠውን ልብስ ለመልበስ ባለመፈለጉ የእድምተኝነት ዕድሉን አጣ።

ንጉሡ እግዚአብሔርን ሲወክል፤ መሽራው ክርስቶስን ያሳያል። ሰርጉ እግዚአብሔር ለሰዎች የሚሰጠው ደኅንነትና በረከት ነው። የሃይማኖት መሪዎችና ሌሎች አይሁዶች ግን በክርስቶስ በኩል የቀረበውን የደኅንነት ስጦታ ለመቀበል ባለመፈለጋቸው፤ ለእግዚአብሔር የነበራቸውን ንቀት አሳይተዋል። ከዚህም የተነሣ፤ እግዚአብሔር በእነዚህ ወገኖች ላይ በመፍረድ ያጠፋቸዋል። እግዚአብሔር የተናቁትን ኃጢአተኞችንና አሕዛብን ጨምሮ ለሁሉም የደኅንነትን ስጦታ ይሰጣል። የጽድቅ ልብሱንም እንዲሁ ይሰጣቸዋል። ነገር ግን በራሳቸው የጽድቅ ልብሶች በመተማመን፤ እግዚአብሔር በክርስቶስ በማመን የሚሰጠውን የጽድቅ ልብስ ላለመቀበል ከወሰኑ፤ ወደ እግዚአብሔር መንግሥት የመግባቱን በረከት ተነፍገው ወደ ዘላለማዊ ሲኦል ይወርዳሉ።

20ኛ ጥያቄ፦ ከእነዚህ ምሳሌዎች እግዚአብሔር ስለሚሠራበት መንገድ፤ ስለ ሰዎች ግንኙነትና ስለ ራሳችን ኃላፊነት ምን እንግራለን?

16. የሄሮድስ ደጋፊዎች ኢየሱስን ለማጥመድ ያነሡት ሁለተኛው ጥያቄ (ማቴ. 22:15-22)

መሪዎቹ ኢየሱስን በሃይማኖታዊ ጥያቄዎች ሊያታልሉት ስላልቻሉ፤ ፊታቸውን ወደ ፖለቲካ መለሱ። የሄሮድስ ደጋፊዎች በይሁዳ ላይ ለመንገሥ የቻሉት በተለያዩ የሄሮድስ ዝርያዎች ድጋፍ ነበር። የእነዚህ ሰዎች ፍላጎት ሃይማኖት ሳይሆን ፖለቲካ ነበር። ኢየሱስ በእስራኤል ከነገሠ ኃይላቸው ስለሚከስም፤ ኢየሱስ ለእነርሱ የስጋት ምንጭ ነበር። ስለሆነም፤ ፖለቲካዊ የቀረጥ ጥያቄ አንሥተው ኢየሱስን ለማጥመድ ሞከሩ። ኢየሱስ የቀረጥን መክፈል ባይደግፍ በሮማውያን ፊት ሊከሱትና ሊያሳስሩት ይችሉ ነበር። የቀረጥን መክፈል ቢደገፍ ደግሞ የሕዝቡን ድጋፍ ያጣ ነበር። ሕዝቡ ይህ የሮማውያንን አገዛዝ እንደሚያሳይ በመገንዘብ ቀረጥ መክፈልን ይጠሉ ነበር። ኢየሱስ ሁለት መንግሥታት እንዲሉ በመግለጽ ነበር የመለሰው። ቀረጥ በመክፈል የሚታየውንና ምድራዊውን መንግሥት መታዘዝ ያስፈልጋቸው ነበር። ይህም የቄሣር ምስል ባለበት የሮማውያን ሣንቲም ምልክትነት ተገልጾአል። ለመንፈሳዊ መንግሥት ደግሞ ቀዳሚ ታማኝነታቸውን በመስጠት መታዘዝ ያስፈልጋቸው ነበር።

21ኛ ጥያቄ፡- ሀ) ብዙ ክርስቲያኖች ቀረጦችን ወይም መንግሥት የሚፈልጋቸውን ክፍያዎች ላለመክፈል ይጥራሉ። ክርስቶስ ስለዚህ ጉዳይ ምን የሚል ይመስለዋል? ለ) ክርስቲያኖች የሆንን ከምድራዊ መንግሥታችን በላይ መንፈሳዊ መንግሥታችንን እንዲት ልናከብር እንደምንችል ሁለት ምሳሌዎችን ጥቀስ።

17. ሰዱቃውያን ኢየሱስን ለማጥመድ የሞከሩበት ሦስተኛው ጥያቄ (ማቴ. 22:23-33)

ሰዱቃውያን በአብዛኛው የሊቀ ካህንነቱንና የሃይማኖታዊ አመራሩን ሥልጣን የተቆጣጠሩ ካህናት ነበሩ። ብዙውን ጊዜ ፖለቲካውም በእነርሱ ቁጥጥር ሥር ነበር። በሥነ መለኮታዊ ክርክር ኢየሱስን ለማጥመድ ሞከሩ። ሰዱቃውያን በትንሣኤ ስለማያምኑ፤ ይህ ጥያቄ የቀረበው እውነትን ለመሻት ሳይሆን ለክርክር ነበር። በብሉይ ኪዳን ዘመን፤ አንድ ሰው ልጅ ሳይወልድ ቢሞት፤ ወንድምየው ሚስቱን እንዲያገባ ይደረግ ነበር። በዚህ ጋብቻ የተወለደው የመጀመሪያው ልጅ የሚቼ ልጅ እንደሆነ ተቆጥሮ የቤተሰቡን የዘር ሐረግ ይተላል። ሰዱቃውያን ይህን ሕግ ለመፈጸምና ልጅ ለመውለድ በመዋከር ሰባት ወንድማማቾች አንዱን ሴት ስላገቡበት ሁኔታ የሚተርክ የፈጠራ ታሪክ ነገሩት። ሁሉም ከሞቱ በኋላ በዳግም ትንሣኤ ይህች ሴት የማን ሚስት ትሆናለች? ሌላ ጠየቁት።

ኢየሱስ ትርጉም የማይሰጥ ሥነ መለኮታዊ ክርክር ለማካሄድ ስላልፈለገ፤ ወደ ጉዳዩ ሥር ዘልቆ የተላላተ ሥነ መለኮታዊ ግንዛቤ እንደነበራቸው አመለከተ። በመጀመሪያ፤ የትንሣኤ አካል ሥጋዊ ጋብቻን እንደማይቀበል አለመገንዘባቸውን አወገዘ። ከሙታን የተነሡ ሰዎች ሚስት አግብተው ልጅ እንደማይወልዱ መላእክት እንደሚሆኑ ገለጸላቸው። ሁለተኛ፤ በትንሣኤ ባለማመናቸው ሙሉ በሙሉ መሳሳታቸውን በማመልከት ወቀሳቸው። ኢየሱስ ሰዱቃውያን እንደ ቅዱሳት መጻሕፍት የሚቀበሉትን የዘፍጥረት መጽሐፍ በመጠቀም (ከሙሴ ሕግ ውጭ ያሉትን መጻሕፍት ሁሉ አይቀበሉም)፤ አብርሃም፤ ይስሐቅና ያዕቆብ ከሞቱ በኋላ እንደ ሕያዋን እንደተጠቀሱ አሳያቸው። እግዚአብሔር ሄኔ የአብርሃም፤ የይስሐቅና የያዕቆብ አምላክ ነበርኩ። ሳይል፤ ሄኔ የአብርሃም፤ የይስሐቅና የያዕቆብ አምላክ ነኝ። ብሏል። እነዚህ ሰዎች በሥጋ ቢሞቱም በመንፈሳቸው ሕያዋን ሆነው የትንሣኤን እውነተኛነት ያረጋግጣሉ።

18. ፈሪሳውያን ኢየሱስን ለማጥመድ ያነሡት አራተኛው ጥያቄ (ማቴ. 22:34-40)

ከብሉይ ኪዳን ሕግጋት እጅግ አስፈላጊው የትኛው ነው? በሚለው ጥያቄ ላይ የሃይማኖት መሪዎች በተደጋጋሚ ይከራከሩ ነበር። እነዚህ ሰዎች የእግዚአብሔርን ሕግጋት የሚያስፈልጉና የማያስፈልጉ ብለው ለሁለት ለመክፈል በመቻላቸው አንዳንዶችን ሊጠብቁና ሌሎችን ሊተዉ እንደሚችሉ ያስቡ ነበር። በተጨማሪም፤ አርቀው ከሚመለከቱት አምላካቸው ጋር የሚኖራቸው ግንኙነት ብዙም አያሳስባቸውም ነበር። ምክንያቱም ለእነርሱ ዋናው ነገር ሕግጋትን መጠበቅ ነበር። ኢየሱስ ግን የእግዚአብሔርን ሕግጋት

ሁሉ የሚያካትቱ ሁለት ትእዛዛት ነበሩት። እነዚህም አድርጉ አታድርጉ በሚባሉ ዝርዝሮች ብቻ የሚፈጸሙ ሳይሆኑ፤ በግንኙነት ላይ የተመሠረቱ መሆናቸውን በመግለጽ የሥነ መለኮት አስተምህሯቸውን አናግቷል። በፍጹም አንተነትህ እግዚአብሔርን አካብር የሚለው ትእዛዝ፤ ሁሉንም አምልኮና ከእግዚአብሔር ጋር የመዛመድን ሕግጋት ያካትታል። ባልንጀራህን እንደ ራስህ ውደድ የሚለው ደግሞ ከሰዎች ጋር የሚኖረንን ግንኙነት ያጠቃልላል። ፍቅር ልባችንን እስከገዛው ድረስ፤ ተግባራችን ትክክል ስለሚሆን፤ ሌሎች ሕግጋት በሙሉ ተግባራዊ ይሆናሉ።

22ኛ ጥያቄ፡- ሀ) ከእግዚአብሔር ጋር ካለን ግንኙነት ጋር የሚዛመዱ ትእዛዞችን ዘርዝር። በሙሉ ልብ መውደድ የሚለው ትእዛዝ እነዚህን ትእዛዞች የሚፈጽመው እንዴት ነው? ለ) ከሌሎች ሰዎች ጋር ካለን ግንኙነት ጋር የሚዛመዱ ትእዛዞችን ዘርዝር። ራሳችንን የምንወደውን ያህል ሌሎችንም መውደድ አለብን የሚለው ትእዛዝ እነዚህን ትእዛዞች የሚፈጽመው እንዴት ነው?

19. ኢየሱስ የኃይማኖት መሪዎቹን አንድ ጥያቄ ጠየቃቸው (ማቴ. 22:41-45)

ኢየሱስ የኃይማኖት መሪዎቹን በጥያቄዎቻቸው በሙሉ ከረታ በኋላ፤ ጥያቄ የመጠየቁ ተራው የእርሱ ሆነ። መሲሔ የማን ልጅ እንደሆነ ጠየቃቸው። መሲሔ የዳዊት ልጅ ነው የሚለውን የተለመደውን መልሳቸውን ሰጡት። ነገር ግን ኢየሱስ ስለ መሲሔ በመዝ. (110)፤1 የተተነበየውን በመጥቀስ፤ እግዚአብሔር መለኮትነቱን ለማመልከት «ኔታ» ብሎ እንደጠራው ነገራቸው። ኢየሱስ ከአይሁዶች ጋር መከራከሩን አልፈለገውም። ይልቁንም፤ እርሱ የሚፈልገው ዓይኖቻቸውን ከፍቶ በመጽሐፍ ቅዱስ ውስጥ ያሉ ሌሎች እውነቶችን እንዲመለከቱና እርሱን እንደ ዳዊት ልጅ ሳይሆን፤ እንደ መለኮታዊ የእግዚአብሔር ልጅ እንዲያውቁት ነበር።

ሦስተኛ ቀን ማቴዎስ 23-28

23ኛ ጥያቄ፡- ማቴ. 23-28 አንብብ። ሀ) ከእነዚህ ምዕራፎች ስለ ክርስቶስ ምን እንማራለን? ለ) እነዚህ ምዕራፎች ስለ ደቀ መዝሙርነት ምን ያስተምሩናል? ሐ) ስለ አመራርስ?

የክርስቶስን ሕይወት የመጨረሻ ሳምንት ሁኔታ ባጠናንበት ወቅት ማቴዎስ የሃይማኖት መሪዎች ከክርስቶስ ጋር ያካሄዱባቸውን አያሌ ግጭቶች እንዴት እንደገለጸ ተመልከተናል። አይሁዶች፤ «ክርስቶስ መሢሕ ከሆነ፤ ለምን ተሰቀለ? እርሱ የብሉይ ኪዳን ትንቢቶች ፍጻሜ ከሆነ፤ የሃይማኖት መሪዎች ለምን አልተከተሉትም?» እያሉ ይጠይቁ ነበር። ማቴዎስ የሃይማኖት መሪዎቹ ክርስቶስ ምን ዓይነት መሢሕ እንደነበረ እንዳልተገነዘቡና፤ ከሁሉም በላይ በክርስቶስ ላይ የነበራቸውን ቅናት በመግለጽ ለእነዚህ ጥያቄዎች የመስላቸውን መስጠታቸውን ጽፎአል። የሃይማኖት መሪዎቹ ክርስቶስን የተቃወሙት አንዳች ስሕተት ስላገኙበት

ሳይሆን፤ እግዚአብሔርን ለመከተልና ሰዎችን ለመርዳት ባልነበራቸው ፍላጎት ተመርተው ነበር።

ማቴዎስ 23-25 የክርስቶስን ትምህርት የሚያቀርብ የመጨረሻው ዐቢይ ክፍል ነው። ይህ ክፍል የፈረሳውያንን ሃይማኖትና ስለመጨረሻው ዘመን የሚያስተምሩትን ትምህርት መከተል እንደማይገባን ያስጠነቅቃል።

1. ክርስቶስ በሃይማኖት መሪዎች ላይ ስምንት የ«ዋይታ» ፍርዶችን አስተላልፎአል (ማቴ. 23)

ክርስቶስ በሥልጣን ላይ የተቀመጡት ማለትም (የሃይማኖትም ሆነ የፖለቲካ) ሰዎች በሚያጠፉበት ጊዜ ተከታዮቹ ዓመፅ እንዲያካሂዱ አላስተማረም! ነገር ግን ደቀ መዛሙርቱ በመታዘዝና ተቀባይነትን በማግኘት መካከል ያለውን ልዩነት እንዲማሩ ነግሯቸዋል። ለሃይማኖት መሪዎች የሃይማኖት ሥልጣን የሰጣቸው እግዚአብሔር ነው። ስለሆነም፤ በዚያን የታሪክ ወቅት እግዚአብሔር ፈረሳውያን «በሙሴ ወንበር ላይ ተቀምጠው»፤ በሕዝቡ ላይ ሃይማኖታዊ ሥልጣን እንዲያካሂዱ ፈቅዶላቸዋል።

ነገር ግን ለፈረሳውያንና ሌሎች የሃይማኖት መሪዎች መታዘዝ ምን ዓይነት ነገሮችን እንዴትና ለምን እንደሚያከናውኑ መቀበልን አይጨምርም ነበር። እንደ ብዙ ሰባኪዎች፤ ፈረሳውያን የሚመላለሱት በሁለት ደረጃዎች ነበሩ። ሲያስተምሩ ወይም ሲሰብኩ፤ በሰዎች ላይ ብዙ ትእዛዛትን ያሸክሙ ነበር። እነርሱ ግን በግል ሕይወታቸው አይፈጽሙትም ነበር። እነዚህ ሰዎች ሕዝቡ እንዲጸም እያዘዙ እንደማይጸሙ፤ ወይም ወንጌሉን ለጎረቤቶቻቸው እንዲመሰክሩ እየተናገሩ ራሳቸው እንደማይመሰክሩ ሰባኪዎች ናቸው።

24ኛ ጥያቄ፡- ሀ) ዛሬ ሰባኪዎችና አስተማሪዎች ብዙውን ጊዜ ተግባራዊ የማያደርጓቸውን ነገሮች እንዴት እንደሚሰብኩ ምሳሌዎችን ስጥ። ለ) እንደሚገባቸው በመንፈሳዊነት ለማይመላለሱ መሪዎች ክርስቶስ ምላሻችን (በተለይም ወጣቶች) ምን መሆን እንዳለበት አስተማረ?

ክርስቶስ ተከታዮቹ የሃይማኖት መሪዎችን በመምሰል ለሰው ምስጋናና ክብር እንዳይኖሩ ተናግሯል። በገላትያ 1፡10 ጳውሎስ፤ «ሰውን ወይስ እግዚአብሔርን አሁን እሺ አሰኛለሁ? ወይም ሰውን ደስ ላለኝ እፈልጋለሁ? አሁን ሰውን ደስ ባለኝ የክርስቶስ ባሪያ ባልሆንሁም» ብሏል። መሪዎች ሁለት ምርጫዎች አሏቸው። እግዚአብሔርን ወይም ሰዎችን ደስ ለማለኝት ወስነው መሥራት ፈረሳውያን በአብዛኛው ለአገልግሎት የሚነሣሡት የሰዎችን ምስጋና ለማግኘት ነበር። ስለሆነም የሰዎችን ትኩረት ለመሳብ ሲሉ በግንባራቸው ላይ ሰፋፊ አሸንክታቦችን ያደርጉ ነበር (ዘጸዱ. 6፡4-9 አንብብ።) እንዲሁም በብዙ ጥለት ያጌጡ ማራኪ ሃይማኖታዊ ልብሶችን ይለብሳሉ። በምኩራብ ውስጥ በሚሰበሰቡበት ጊዜ፤ «እየን፤ እኛ የሃይማኖት መሪዎች ነን» በሚል አመለካከት የፊት ወንበር ይዘው ይቀመጣሉ። በዚህም ከአመራር የሚገኘውን ክብር ይፈልጉ ነበር። ሰዎች «ረቢ» (መምህር) እያሉ በአንቱታ ይጠሯቸዋል። ዛሬም ቢሆን

በትምህርታቸው የገፉ ሰዎች «ዶክተር» ተብለው ለመጠራት እንደሚፈልጉት ማለት ነው።

ክርስቶስ ሰዎች እንዲህ ዓይነት አመለካከት እንዳይኖራቸው አስጠንቅቋቸዋል። ስለዚህ ደቀ መዛሙርቱ በሁለት መንገዶች ይህን አመለካከት መዋጋት ነበረባቸው። በመጀመሪያ፤ በሥራዎቻቸው ሁሉ የእግዚአብሔርን ታላቅነት ማጉላት ያስፈልጋቸው ነበር። እግዚአብሔር ሰብአዊ መምህራንን ቢጠቀምም፤ መንፈሳዊ ስኬት ሊገኝ የሚችለው እግዚአብሔር በመንፈስ ቅዱስ አማካኝነት ያስተማረ እንደሆነ ነው (ዮሐ. 14:26)። እግዚአብሔር በሕዝቡ ላይ ሰብአዊ መሪዎችን ቢሾምም፤ የሁሉም መሪ የሆነው እርሱ ብቻ ነው። ሁለተኛ፤ የክርስቶስ ተከታዮች ኃይል፤ ክብርና ሀብት ከመፈለግ ይልቅ፤ ትሕትናንና ዝቅ ብሎ ማገልገልን ሊያከብሩ ይገባል። ብዙውን ጊዜ ቢናቁና በሰዎች ዘንድ ባይከበሩም፤ ራሳቸውን የሚያዋርዱ ሰዎች በእግዚአብሔር መንግሥት ከሁሉም ይልቃሉ። የመሪነትን ክብርና ጥቅም የሚፈልጉ ሰዎች፤ በእግዚአብሔር ዓይን ምንም ካልተማሩት ምእመናን አንሰው ይታያሉ።

25ኛ ጥያቄ፡- ሀ) በዚህ የሰይጣን ወጥመድ ውስጥ የወደቀን አንድ መሪ በምሳሌነት ጥቀስ። ለ) ሁሉም የቤተ ክርስቲያን መሪዎች በትሕትና እግዚአብሔርን ቢያከብሩ የቤተ ክርስቲያን አመራር እንዴት ሊለወጥ ይችላል?

ክርስቶስ በፈረሳውያን ላይ ሰባት የዋይታ ፍርዶችን ሰንዝሯል። (የተጠቀሱት ስምንት ዋይታዎች ሲሆኑ፤ ቀጥለን እንደምንመለከተው፤ አንደኛው ዋይታ በመጀመሪያው መጽሐፍ ውስጥ ያልተካተተ ይመስላል።) «ዋይታዎች» ከፍተኛ ቅጣት ያስከተሉ የፍርድ መግለጫ ቃላት ናቸው። በእነዚህ በሰባቱ ዋይታዎች ክርስቶስ ፈረሳውያንን «ግብዞች» ብሏቸዋል። በግሪክ ቋንቋ «ግብዝ» የሚለው ቃል ከድራማ የመጣ ቃል ነው። በድራማ ውስጥ ሰዎች ያልሆኑትን ባሕርያት ወክለው ይጫወታሉ። መንፈሳዊ ግብዝ በርግጥ መንፈሳዊ ሳይሆን፤ ነኝ እያለ የሚኖር ሰው ነው።

ሀ. ዋይታ 1፡ ፈረሳውያን ሰዎች ወደ እግዚአብሔር መንግሥት እንዳይገቡ ስለ ከለከሉ፤ እግዚአብሔር ይፈርድባቸዋል (ቁ. 13)። ክርስቶስን ለመከተል ባለመፈለጋቸው፤ ፈረሳውያን ወደ ክርስቶስ መንግሥት አይገቡም። እንዲሁም በሥልጣናቸው ተጠቅመው ሌሎችም በክርስቶስ አምነው እንዳይድኑ ስለሚያደርጉ፤ እግዚአብሔር ከፍተኛ ፍርድ ያደርስባቸዋል።

ለ. ዋይታ 2፡ የደካሞችን መብት በመጣሳቸው፤ እግዚአብሔር በፈረሳውያን ላይ ይፈርዳል (ቁ. 14)። ይህ ጥቅስ ምናልባትም በማቴዎስ የመጀመሪያው መጽሐፍ ውስጥ አልነበረም። ክርስቶስ የጠቀሰው ቢሆንም፤ ማቴዎስ ይህንን ዋይታ በመጽሐፉ ውስጥ አላካተተም ነበር። ፈረሳውያን ረዥም ጸሎት በመጸለይ፤ ምናልባትም እግዚአብሔር ድሆችን እንዲረዳ በመጠየቅና መንፈሳዊ ለመምሰል በመዋከራቸው ክርስቶስ አውግዝአቸዋል። መሪዎቹ ለድሆች ምሕረትን ስላላሳዩና ሀብታቸውን ለመበዝበዝ ስለጣሩ፤ እግዚአብሔር ፈርዶባቸዋል።

ሐ. ዋይታ 3፡ ሰዎችን ሃይማኖታዊ ባሪያዎች ስላደረጉት፤ እግዚአብሔር በፈሪሳውያን ላይ ይፈርዳል (ቁ. 15)። ፈሪሳውያን ሰዎችን ወደ አይሁድ እምነትና ወደ ራሳቸው አመለካከት ለመመለስ ከፍተኛ ተግባር ያከናውኑ ነበር። እነርሱም ሰዎች ሕጋቸውን እንዲያከብሩ፤ የፖለቲካ ቡድናቸው አባላት እንዲሆኑ በማስገደድና የሌላ ቡድን አባል ከሆኑ ደግሞ የበደለኝነት ስሜት እንዲሰማቸው በማድረግ በባርነት ይገዟቸው ነበር። በምድር ላይ ሕይወታቸው በሽክምቶች የተሞላ ነበር። በተጨማሪም፤ ፈሪሳውያን ተከታዮቻቸው እውነትን እንዳያውቁ በመከልከል ወደ ዘላለማዊ ፍርድ የሚጓዙ የሲኦል ልጆች አድርገዋቸው ነበር።

መ. ዋይታ 4፡ የእግዚአብሔርን ሕግጋት ላለመጠበቅ ሲሉ ሕግጋቱን በማጣመማቸው፤ እግዚአብሔር በፈሪሳውያን ላይ ይፈርዳል (ቁ. 16-22)። ጥሩና መጥፎ ስለሆኑት ነገሮች ፈሪሳውያን ሕግጋትን በሚያወጡበት ጊዜ፤ በራሳቸው ሕይወት ላይ ችግርን አስከተሉ። ስለሆነም፤ ሕጉ የተሰጠበትን ምክንያት ዘንግተው፤ ዙሪያ ጥምጥም ተግባር ለማካሄድ የሚችሉበትን ጥረት ሁሉ አደረጉ። ይህን ከሚያደርጉባቸው መንገዶች አንዱ፤ ለእግዚአብሔር ስጦታ ለመስጠት ቃል በሚገቡበት ጊዜ ነበር። ለምሳሌ ያህል አንድ ሰው ለእግዚአብሔር የአንድ ወር ደመወዙን ለመስጠት ቃል ገብቷል እንበል። በኋላ ግን ገንዘቡን ለራሱ ለማስቀረት ይፈልጋል። ፈሪሳውያን ይህን ለማድረግ የሚቻልበት መንገድ እንዳለ ያስተምሩ ነበር። ሁለት ዓይነት ስለቶች እንዳሉ ያስረዳሉ። አንድ ሰው በቤተ መቅደሱ ወይም በእግዚአብሔር ፊት ከተሳለ ስዕሉን ማፍረስ አይችልም። ነገር ግን አንድ ሰው በቤተ መቅደሱ ውስጥ ባለው መሠዊያ ፊት ከተሣለ፤ ለመጠበቅ አይገድድም ነበር። ስለሆነም ሕጋቸውን እንዳሻቸው እየጠመዘዙ ለእግዚአብሔርና ለሌሎች ሰዎች የገቧቸውን የተስፋ ቃሎች ስለሚጥሉ፤ እግዚአብሔር ፈርዶባቸዋል። ፈሪሳውያን ከራሳቸው አልፈው ሌሎችም ቃላቸውን እንዲያፈርሱ ያስተምሩ ነበር።

ሠ. ዋይታ 5፡ በማይጠቅሙ ሕግጋት ላይ እያተኮሩ፤ እግዚአብሔር የሚፈልጋቸውን ዐበይት ጉዳዮች ስለዘነጉ፤ እግዚአብሔር በእነርሱ ላይ ይፈርዳል (ማቴ. 23፡23-24)። ብሉይ ኪዳን አይሁዶች ከምርታቸው የተወሰነውን ድርሻ ለእግዚአብሔር አስራት መክፈል እንዳለባቸው አዝዟል። ፈሪሳውያኑም ይህን ትእዛዝ ለመፈጸም ከእህልና ከቅመም ሁሉ አንድ አሥረኛውን እጅ በጥንቃቄ ይሰጣሉ። ከርስቶስ ይህ መጥፎ ስላልሆነ ሊቀጥሉበት እንደሚገባ ነግሯቸዋል። ነገር ግን ከእግዚአብሔርና ከሰዎች ጋር ተገቢውን ግንኙነት የማድረጉን ዋንኛ ተግባር ባለማከናወናቸው፤ እግዚአብሔር እንደሚፈርድባቸው ገልጿላቸዋል። ፈሪሳውያን ትናንሽ ዝርዝር ጉዳዮችን ለመፈጸም ደፋ ቀና ሲሉ እንደ ምሕረት፤ ፍትሕ፤ ፍቅርና ታማኝነት የመሳሰሉ ዐበይት ተግባራትን ዘንግተው ነበር።

ረ. ዋይታ 6፡ ፈሪሳውያን ልባቸውን ሳይለውጡ በውጫዊ ነገሮች ላይ ያተኮሩ ስለነበር፤ እግዚአብሔር ይፈርድባቸዋል (ማቴ. 23፡25-26)። በእግዚአብሔር ዓይኖች ፊት ከሁሉም የሚልቀው የግለሰብ ልብ፤ አነሣሽ

ምክንያት እና ብሉም ከእግዚአብሔርና ከሰዎች ጋር ያለው ግንኙነት ነው። ፈሪሳውያን ግን በውጫዊ ነገሮች ላይ ያተኮሩ ነበር። ብዙውን ጊዜ ሰዎች ልባቸውን ሳይለውጡ፤ መንፈሳውያን መስለው ለመታየት አድርጉ/አታድርጉ የሚሉትን የትእዛዛት ዝርዝር ይጠብቃሉ። እግዚአብሔር ቅድሚያ የሚሰጠው ግን በልብ ለውጥ ላይ ነው። ይህ ተግባራትን እንደሚለውጥ ግልጽ ነው። በሕግጋት ላይ ማተኮሩ የወጪቱን የውስጥ እድፍ ሳያጸዱ፤ ውጭውን የማጥራት ያህል የሞኝነት ተግባር ነው።

ሰ. ዋይታ 7፡ ፈሪሳውያን የሰውን ኃጢአተኛ ልብ ሳይነኩ ለሃይማኖታዊ ሥርዓት አጽንኦት ስለሚሰጡ፤ እግዚአብሔር ይፈርድባቸዋል (ማቴ. 23:27-28)። ይህ ከዋይታ 6 ጋር ተመሳሳይ ነው። ፈሪሳውያን ከእጅ መታጠብ አንሥቶ ለሃይማኖታዊ የመንጻት ሥርዓቶች ከፍተኛ ትኩረት ይሰጣሉ። ነገር ግን ለሰው የልብ መንጻት አያስቡም ነበር። አንድ ሰው ለሥርዓታዊ ርኩሳት ከሚጋለጥባቸው መንገዶች አንዱ፤ በመቃብር ላይ በመሄድ እንደሆነ ይታመን ስለነበር፤ ክርስቶስ ይህን ሕግ በመጠበቃቸው ከውጫዊ ርኩሳት ቢድኑም፤ እንደ መታን ሙታን ሙሉ በሙሉ የረከሱ መሆናቸውን ገልጾአል። (አይሁዶች የሞትን አስከፊነት ለማስወገድ መቃብሮችን በኖራ ቢለስኑም፤ በመቃብሮቹ ውስጥ ያሉትን ሙታን የመበስበስ አስከፊ ገጽታ ለመቀየር አይችሉም ነበር።)

ዘ. ዋይታ 8፡ ንስሐ እንደማይገቡ አባቶቻቸው ስለሆኑ፤ እግዚአብሔር በፈሪሳውያን ላይ ይፈርዳል (ማቴ. 23:29-32)። ፈሪሳውያን ራሳቸውን ከታላላቅ የብሉይ ኪዳን ዘመን ነቢያት ጋር የማስተባበር ፍላጎት ነበራቸው። በመጋዝ ለሁለት የተሰነጠቀውን ኢሳይያስንና እንደ እርሱ ያሉትን ነቢያት ለማክበር ታላላቅ መቃብሮችን ይሠሩላቸው ነበር። «በእነርሱ ዘመን ብንኖር ኖሮ እናከብራቸው ነበር።» ሲሉ ይናገራሉ። ነገር ግን መጥምቁ ዮሐንስንም ሆነ ክርስቶስን ለመስማት ባለመፈለጋቸው፤ እነርሱም እንደ ዓመፀኛ አያት ቅድማያቶቻቸው መሆናቸውን በተግባር አስመስክረዋል።

እነዚህ አይሁዶች እንደ ቀደምት አባቶቻቸው መሆናቸውን በምሳሌ ለማስረዳት፤ ክርስቶስ የሃይማኖት መሪዎቹ ወደፊት በደቀ መዛሙርቱ ላይ የሚፈጽሙትን ተግባር ተንብዮአል። ክርስቲያኖቹ እንደ ነቢያት ሁነው ቢቀርቡዋቸውም፤ ጠቢባን፤ አስተማሪዎችና አይሁዶች ራሳቸው ይገድሏቸው ወይም በተለያዩ መንገዶች ያሳድዷቸው ነበር። (ለምሳሌ፤ እስጢፋኖስና ያዕቆብ ይታወሳሉ - የሐዋ. 7:54-60፤ 12:1-2)። በብሉይ ኪዳን የመጀመሪያው ሰማዕት አቤል ሲሆን፤ የመጨረሻው ዘካርያስ ነበር (2ኛ ዜና 24:20-21)።

ክርስቶስ በአንድ ትውልድ ዘመን፤ (በ 70 ዓ.ም.)፤ የእግዚአብሔር ቅጣት በሮማውያን ሠራዊት አማካኝነት እንደሚደርስባቸው ተንብዮአል። ስለ ሮም ሠራዊትና ስለ መጭው የኢየሩሳሌም ውድመት ማለቡ፤ በክርስቶስ ልብ ውስጥ ኀዘንን አስከተለ። በ40 ዓመታት ውስጥ ታላቁ ቤተ መቅደስና ታላቁ ከተማ እንደሚወድሙ ክርስቶስ ያውቅ ነበር። ሕዝቡ ክርስቶስን እንደ መሢሐቸው ቢቀበሉት ኖሮ እንደ እናት ዶሮ ሊንከባከባቸው ፈልጎ ነበር።

ይህንን ለማድረግ ስላልፈቀዱ ግን አንድ ቀን መሢሕነቱን እስከሚቀበሉበት ጊዜ ድረስ፤ በአይሁዶች ላይ ፍርድ መድረሱ ይቀጥላል። ከ 70 ዓ.ም. እስከ ዛሬ ድረስ፤ አብዛኞቹ አይሁዶች ክርስቶስን ለመቀበል ፍላጎት የላቸውም። ነገር ግን ክርስቶስን መሢሐቸው አድርገው የሚቀበሉበት ጊዜ ይመጣል። (ሮሜ 11:25-32 አንብብ።)

26ኛ ጥያቄ፡- ሀ) ዛሬ ክርስቲያኖች እንዴት የፈረሳውያን ዓይነት አመለካከቶችን ሊያንጸባርቁ እንደሚችሉ ግለጽ። ለ) ይህ ክፍል የዚህ ዓይነት አመለካከት እንዳይኖራቸው ምን ዓይነት ጠንካራ ማስጠንቀቂያዎችን ይሰጣቸዋል?

2. ክርስቶስ ስለ መጨረሻው ዘመን ተናገረ (ማቴ. 24)

ክርስቶስ ስለ ቤተ መቅደሱ ሙሉ በሙሉ መፈራረስ በተነበየበት ወቅት፤ ደቀ መዛሙርቱ በድንጋጤ መራዳቸው አይጠራጠርም። ቤተ መቅደሱ በጥንቱ ዘመን ከነበሩት ታላላቅ ሕንጻዎች አንዱ ነበር። እግዚአብሔርም የሚመለከበት ስፍራ ነበር። እግዚአብሔር እንዴት ይህ ቤተ መቅደስ እንዲፈረስ ይፈቅዳል? ይህ የሚሆነውስ መቼ ነው? ደቀ መዛሙርቱ ክርስቶስ ወደፊት ስለሚፈጸሙት ክስተቶች እንዲያብራሩላቸው ጠየቁት። ቤተ መቅደሱ የሚፋጠንበትንና የመጨረሻው ዘመን የሚመጣበትን ጊዜ ለማወቅ ፈለጉ። ክርስቶስ ጥያቄያቸውን የመለሰው በቅርቡ የሚፈጸመውን የቤተ መቅደስ መውደም ገና ከሚሆነው የእርሱ ምጽአት ጋር በማጣመር ነበር። (ስለ ምጽአቱ ከተነበየ አሁን 2000 ዓመታት አልፎታል።) ትንቢትን መተርጎም በጣም አስቸጋሪ ከሚሆንባቸው ምክንያቶች አንዱ፤ በአነስተኛ የጊዜ ማእቀፍ ውስጥ (with little time frame) አንዳንድ ትንቢት በፍጥነት ሊፈጽሙ ሲችሉ፤ ሌሎች ብዙ ጊዜ የሚወስዱ መሆናቸው ነው። በተጨማሪም አንዳንድ ጊዜ አንድ ትንቢት ሁለት ወይም ከዚያ የበለጡ ፍጻሜዎች ያሉት መሆኑ ትንቢትን የበለጠ ያወሳሰበዋል።

ምሳሌውን በእነዚህ ትንቢቶች አተረጓጎም ላይ የሚከራከሩ ሲሆን፤ አንዳንዶች ይህ ሁሉ በ 70 ዓ.ም. ሮማውያን ቤተ መቅደሱን ባፈራረሱበት ጊዜ እንደ ተፈጸመ ይናገራሉ። ሌሎች ደግሞ ኢየሩሳሌም በተደመሰሰችበት ጊዜ ከትንቢቶቹ ብዙዎቹ በከፊል ቢፈጸሙም፤ አብዛኞቹ ግን በመጨረሻው ዘመን የሚፈጸሙ መሆናቸውን ያስረዳሉ። እነዚህ ትንቢቶች መቼና እንዴት ይፈጸማሉ? በሚሉ ዝርዝር አሳቦች ላይ ብዙ ውዝግቦች ታይተዋል። እነዚህን ትንቢቶች የምንረዳበት መንገድ፤ በቀደሚነት እስራኤል ወደፊት በእግዚአብሔር መንግሥት ውስጥ ስለሚኖራት ድርሻ ባለን ግንዛቤ ላይ የተመሠረተ ይሆናል። ትንቢቱ እስኪፈጸም ድረስ መረዳቱ አዳጋች ስለሆነ፤ በዚህ ጉዳይ ላይ ከእኛ የተለየ አቋም ለሚይዙት የጥላቻ ስሜት ሊኖረን አይገባም። ከክርስቶስ ጋር የነበሩት ደቀ መዛሙርት፤ እስከ ሞቱና ትንሣኤው ድረስ ትንቢትን እንዴት እንደ ፈጸመ ለመገንዘብ ከተቸገሩ፤ እኛም ትንቢቶቹ ከመፈጸማቸው በፊት መቼና እንዴት እንደሚፈጸሙ ለማወቅ መቸገራችን የማይቀር ነው።

ክርስቶስ ትንቢቶቹ የሚፈጸሙበትን ትክክለኛ የጊዜ ማእቀፍ ወሰን ሳይሰጥ፤ ለደቀ መዛሙርቱ አመልካች «ምልክቶችን» ብቻ ሰጥቷቸዋል። ከምልክቶቹ መካከል የሚከተሉት ይገኙባቸዋል፡-

ሀ. ብዙ የሐሰት መሢሐች ይነሣሉ። በ70 ዓ.ም. ኢየሩሳሌም ከመደምሰሷ በፊት ብዙ ሰዎች የተስፋ ቃል የተሰጣቸው መሢሐች መሆናቸውን እየገለጹ ለሥልጣን ቢሯሯጡም፤ ከሮማውያን እጅ አላመለጡም። ክርስቶስ ከመመለሱ በፊትም ብዙዎች ይህን ሥልጣን ለራሳቸው ለማድረግ ይሽቀዳደማሉ። ዓለም መጽሐፍ ቅዱስ «ሐሳዊ - መሢሕ» ወይም «የዐመፅ ሰው» እያለ የሚጠራውን ሐሰተኛ የራሷ መሢሕ አድርጋ ትቀበላለች (ራእይ 12፤ 2ኛ ተሰ. 2፡3-12)።

ለ. ጦርነት፡ የጦርነት ወሬ፡ አብዮትና የቤተሰብ ጠብ ይበዛል።

ሐ. በክርስቶስ ተከታዮች ላይ የሚደርሰው ስደት ይጨምራል። ዓለም ክርስቲያኖችን መታገሥ ተስኖት ያሳድዳቸዋል፤ ይገድላቸዋል።

መ. የክርስቶስ ተከታዮች ነን የሚሉ ብዙ ሰዎች እምነታቸውን ይክዳሉ።

ሠ. ብዙ ሰዎችን የሚያታልሉ በርካታ የሐሰት አስተማሪዎችና ነቢያት ይነሣሉ። እነዚህ ሐሰተኞች ተአምራትን ሳይቀር ሊሠሩ ይችላሉ (ማቴ. 24፡24)።

ረ. የዓለማውያን ክፋት የሚጨምር ሲሆን፤ ብዙ ክርስቲያኖች ለክርስቶስና ለወንጌሉ የነበራቸው ፍቅር ይቀዘቅዛል።

ሰ. ወንጌሉ በሁሉም አገር ለሚገኙ ጎሳዎች ይሰበካል። (ክርስቶስ ይህ ከመጨረሻው ዘመን ዐበይት መረጃዎች አንዱ እንደሆነ ገልጾል። በአሁኑ ዘመን በዓለም ለሁሉም ጎሳዎች ማለት ይቻላል ወንጌል ተሰብኮ የተወሰኑ ክርስቲያኖች አምነዋል። ስለሆነም፤ ይህ ትንቢት በዘመናችን ሊፈጸም እንደ ቀረበ ልንመለከት እንችላለን።)

ሸ. «የጥፋት ርኩሰት» የተባለ፤ ሃይማኖታዊ ርኩሰት ይከሰታል። አብዛኞቹ ምሑራን ኢየሩሳሌም በተደመሰሰችና የሮም ወታደሮች ወደ ቤተ መቅደሱ ውስጥ ገብተው ባወደሙት ጊዜ፤ ይህ ትንቢት መጀመሪያ እንደ ተፈጸመ ያምናሉ። (እንዲሁም ዳንኤል ስለዚህ ጉዳይ የሰጠው ትንቢት በ168 ዓ.ዓ. አንቲዮክስ ኤጲፋኑስ በኢየሩሳሌም ቤተ መቅደስ ውስጥ በመሠዊያው ላይ አሳማ በሠዋ ጊዜ፤ በቀዳሚነት እንደ ተፈጸመ ይናገራሉ።) አንዳንድ ምሑራን፤ ደግሞ ይህ ክርስቶስ ከመመለሱ በፊት አይሁዶች ሌላ ቤተ መቅደስ እንደሚገነቡና ሐሳዊ መሢሕ እንደሚያረክስው የሚያመለክት ነው ይላሉ።

ቀ. ክርስቶስ ሕዝቡ ከአደጋው እንዲሸሽ አዝዟል። ማቴዎስ ይህን መጽሐፍ ከጻፈ በኋላ፤ ብዙም ሳይቆይ በኢየሩሳሌም ጦርነት ተቀሰቀሰ። በዚህን ጊዜ ክርስቲያን የሆኑ አይሁዶች ምን ማድረግ ነበረባቸው?

በኢየሩሳሌም ተቀምጠው ከሌሎች አይሁዶች ጋር ይሙቱ ወይስ ይሸቹ?
አንዳንድ ምሑራን ክርስቶስ ሸሽተው ሕይወታቸውን እንዲያተርፉ
እንዳዘዛቸው ያምናሉ። ይህ የመጨረሻዎቹን ትግሎች ፍጥነት ያሳያል።

በ. የመጨረሻው ዘመን አስፈሪ በመሆኑ፤ እግዚአብሔር ጊዜውን
ባይገድብ ኖሮ፤ በምድር ላይ አንድም ሰው አይድንም ነበር። «ምርጦቹ»
በእነዚህ ቀውጢ ቀናት ውስጥ ስለሚኖሩ እግዚአብሔር ጊዜውን ይገድባል።

ተ. የክርስቶስ ተመልሶ መምጣት ድንገተኛና ያልተጠበቀ (እንደ
መብረቅ) ይሆናል። ይህም ሆኖ፤ የምጽአቱን መቃረብ የሚያሳዩ በቂ
ምልክቶች ይኖራሉ። (በሰማይ የአሞራዎች ማንዣብብ የሞተ ነገር መኖሩን
ያመለክታል።) እንዲሁም በበለስ ዛፍ ላይ የሚገኙ ቅጠሎች አንድን ወቅት
እንደሚያሳዩ ሁሉ፤ ክርስቶስ የሰጣቸው እነዚህ ምልክቶችም በቅርብ
እንደሚመለስ ያሳያሉ።

ተ. ፀሐይን፤ ጨረቃንና ከዋክብትን የሚያናጋ ታላቅ የዓለም (cosmic)
ውድመት ይሆናል።

ቸ. ክርስቶስ በሙሉ ኃይሉና ሥልጣኑ በደመናት ይገለጻል። በዚያን
ጊዜ መጀመሪያ ሊመጣ እንደሆነው ሁሉ ሰብአዊነቱ ሳይሆን አምላካዊነቱ
ይገለጣል። በመላእክትና በመለከት ድምፅ ታጅቦ ይመጣል። የሁሉም አገር
ሰዎች ክርስቶስን በሚያዩበት ጊዜ ያለቅሳሉ። የሚያለቅሱት በንስሐ ይሁን
ስለሚፈረድባቸው የምናውቀው ነገር የለም።

ኀ. የተመረጡት ከዓለም ተለይተው ወደ ሰማይ ይነጠቃሉ።

ክርስቶስ «ይህ ሁሉ እስኪሆን ይህ ትውልድ አያልፍም» (ማቴ. 24:34)
ሲል ምን ማለቱ ነው? የሚለው ጥያቄ ብዙ አነጋግሯል። በአጠቃላይ አራት
ዐበይት አመለካከቶች ይንጸባረቃሉ። በመጀመሪያ፤ ክርስቶስ በአንድ ትውልድ
ጊዜ ውስጥ ኢየሩሳሌም በሮማውያን እንደምትወድም የሚናገሩ ትንቢቶች
እንደሚፈጸሙ መግለጹ ነው የሚሉ አሉ። ሁለተኛ፤ ሌሎች ደግሞ
የተጠቀሰው ትውልድ የክርስቶስን ዳግም ምጽአት የሚያሳዩ ምልክቶች
በሚጀምሩበት ጊዜ የሚኖረው እንደሆነ ያስባሉ። ስለሆነም፤ ምልክቶቹ
በተጀመሩ 40 ዓመታት ውስጥ ክርስቶስ ይመለሳል ብለው ያስባሉ።
ሦስተኛ፤ «ትውልድ» የሚለው ቃል «ዘር» ተብሎ ሊተረጎም ስለሚችል፤
ክርስቶስ እርሱ ከመመለሱ በፊት የአይሁድ ዘር እንደማይጠፋ መግለጹ ነው
ይላሉ። አራተኛ፤ አንዳንዶች የሌሎችን አመለካከቶች ውህድ አድርገው
ያዩታል። የክርስቶስ ትንቢቶች የ70 ዓመተ ምሕረቱን የኢየሩሳሌምን
መደምሰስና እርሱ የሚመለስበትን የመጨረሻ ዘመን የሚያጠቃልሉ ስለሆኑ፤
ብዙ ደቀ መዛሙርት የኢየሩሳሌምን ውድመት እንደሚመለከቱ ያስተምራሉ።
ስለሆነም፤ የክርስቶስን ዳግም ምጽአት ይመለከቱ ዘንድ እግዚአብሔር
የአይሁድን ዘር ከጥፋት ይጠብቃል።

ነ. ክርስቶስ መቼ እንደሚመለስ በርግጠኝነት የሚያውቅ ማንም
የለም። ይህ ክርስቶስ በዚህ ጊዜ ይመጣል ብለን እንዳንናገር ሊያስጠነቅቅን

ይገባል። (በታሪክ ሁሉ ብዙ ሰዎች እንዲህ ዓይነት መከራዎችን አካሂደው መሳሳታቸው ታውቋል። ይህ በክርስቲያኖች መካከል ብዙ ውዝግብ ከማስከተሉም በላይ፤ የክርስቲያኖችና የክርስቶስን ስም ያስድባል።)

ምሳሌን ክርስቶስ ስለሚመለስበት ጊዜ እንደማያውቅ በተናገረው አሳብም ላይ ይከራከራሉ። «ክርስቶስ አምላክ ከሆነ፤ እንዴት አያውቅም?» ብለው ይጠይቃሉ። ለዚህ ጥያቄ ቀላል ማብራሪያ ማቅረብ አይቻልም። ምናልባትም ከሁሉም የሚሻለው ማብራሪያ፤ ክርስቶስ በምድር ላይ በሰብአዊ ማንነቱ በነበረበት ጊዜ፤ መለኮታዊ እውቀቱን እንደ ወሰነ የሚያመለክተው አሳብ ይሆናል። ስለሆነም፤ እንደ ሰው አለማወቁን ሊናገር ይችላል። አሁን ግን በምልዐተ መለኮቱ በሚኖርበት ሰማይ የሚመለስበትን ጊዜ ያውቃል።

ኘ. ክርስቲያኖች ሊያስተውሉት የሚገባው ከሁሉም የላቀው እውነት፤ ምን ጊዜም መዘጋጀት እንዳለባቸው ነው። ለጉዞ ወጥቶ ባልተጠበቀ ሰዓት እንደሚመጣ ባለሀብት፤ ክርስቶስ በየትኛውም ሰዓት ሊመጣ ይችላል። ክርስቶስ በሚመለስበት ጊዜ እንዳናፍርና ድንገተኛ ሆኖብን እንዳንደናገር፤ በየቀኑ ክርስቶስ ሊመጣ እንደሚችል እያሰብን ልንኖር ይገባል። እርሱ በሚመለስበት ጊዜ በታማኝነት እያገለገለው ከተገኘን ሽልማቱን እንቀበላለን። ይህ ካልሆነ ግን የከፋ ቅጣት ይጠብቀናል።

27ኛ ጥያቄ፡- ሀ) ክርስቶስ በአንድ ወር ጊዜ ውስጥ እንደሚመጣ ብናውቅ ኖሮ፤ እንዴት አድርገን የአስተሳሰባችንና የተግባራችንን ሁኔታ እንለውጥ ነበር? ለ) ይህ ክፍል ክርስቶስ ዛሬ እንደሚመጣ እያሰብን እንድንኖር የሚያስጠነቅቀን እንዴት ነው? ሐ) አብያተ ክርስቲያኖቻችን ክርስቶስ በእውነት እንደሚመጣ እያሰቡ ቢኖሩ፤ ትኩረታቸውንና ተግባራቸውን እንዴት ይለውጣሉ?

4. ክርስቶስ ላልተጠበቀው ምጽአቱ ስለ መዘጋጀት የሚያስረዳ ምሳሌ ተናገረ (ማቴ. 25)

ለክርስቲያኖች የመጨረሻው ዘመን ምን ዓይነት እንደሚሆን ማሰቡ ቀላል ነው። ብዙውን ጊዜ በተለያዩ አተረጓገሞች ክርክሮች ሊካሄዱ ቆይተዋል። ይህ ብዙውን ጊዜ ጥቅም የሌለው የሞኝነት ተግባር ነው። ክርስቶስ ስለ መጨረሻው ዘመን ባስተማረበት ወቅት፤ መዘጋጀት እንዳለብን ተናግሯል። ዋናው ነገር ይኸው ነው። ክርስቶስ በየትኛውም ጊዜ እንደሚመለስ ተገንዝቦን ከተዘጋጀንና በየዕለቱ በታማኝነት ከተመላለስን፤ የሚያሳስቦን ነገር አይኖርም። በዚህ ዓይነት ከኖርን፤ እርሱ ሲመጣ አናፍርም። ክርስቶስ እርሱ በሚመለስበት ጊዜ የማያሳፍር ሕይወት መምራት እንደምንችል ሦስት የተለያዩ እውነቶችን የሚያስተምሩ ሦስት ምሳሌዎችን ሰጥቷል፡-

ሀ. ለክርስቶስ ምጽአት የተዘጋጁ ክርስቲያኖች ብቻ፤ ወደ ዘላለማዊ የበረከት መንግሥት ይገባሉ (ማቴ. 25:1-13)። የመሢሔን መንግሥት ለማመልከት አይሁዶች ከሚጠቀሙባቸው ዐበይት ምሳሌዎች አንዱ፤ ጋብቻ ነበር (ራእይ 19:7-9)። ክርስቶስ የአይሁድን ጋብቻ ሁኔታ ምሳሌ

በማቅረብ፤ ደቀ መዛሙርቱ ለምጽአቱ እንዲዘጋጁና ካልተዘጋጁ ደግሞ ምን እንደሚገጥማቸው አብራርቷል። (ማስታወሻ፡- እንደ ገጠሪቱ ኢትዮጵያ ሁሉ፤ በአይሁዶች የጋብቻ ሥነ ሥርዓት አፈጻጸም ሰዓት አይወሰንም ነበር። በተለይም መሸራው ከርቀት የሚመጣ ከሆነ፤ እስኪመጣ ድረስ የመሸራይቱ እድምተኞች ሲጠብቁት ይቆያሉ።) በዚህ ታሪክ ውስጥ አሥሩ ቆነጃጅት የክርስቶስን ተከታዮች ይወክላሉ። ወደ ሰርጉ በዓል የሄዱት አምስቱ ቆነጃጅት የክርስቶስን ዳግም ምጽአት በትጋት ለመጠበቅ የተዘጋጁትን አማኞች ያመለክታሉ። አምስቱ ሞኞች ክርስቶስ በፍጥነት ይመለሳል ብለው ያስቡና ብዙ ለመጠበቅ ያልተዘጋጁ አማኞችን ይመስላሉ። (እስካሁን 2000 ዓመታት አልፈዋል።) እውነተኛ የክርስቶስ ተከታይ የመሆኑ ምልክት፤ ሁልጊዜም ለክርስቶስ ምጽአት ተዘጋጅቶ መኖር ስለሆነ፤ ያልተዘጋጁ ሰዎች የሰርጉን በዓል (የክርስቶስን መንግሥት) በረከቶች የመቋደስን ዕድል ተነፍገዋል።

ለ. የክርስቶስን ምጽአት በምንጠባበቅበት ጊዜ፤ ታማኝ መጋቢዎች ልንሆን ይገባል (ማቴ. 25:14-30)። በሁለተኛ ምሳሌው፤ ክርስቶስ ራሱን ሩቅ አገር ከሄደ ሀብታም ጌታ ጋር ያነጻጽራል። ባሪያዎቹን ጦርቶ ለእርሱ ጥቅም እንዲያውሉ የተለያዩ ሀብቶችን ሰጣቸው። ከሩቅ አገር ጉዞው ሲመለስ፤ እያንዳንዱ ባሪያ ሀብቱን እንዴት እንደ ተጠቀመበት በመገምገም የሽልማት ወይም የፍርድ ውሳኔ ሰጠ።

በተመሳሳይ መንገድ፤ ክርስቶስ ለእያንዳንዱ የእርሱ ተከታይ ልዩ ስጦታዎችን ሰጥቶ ወደ ሰማይ ሄዱል። እነዚህ ስጦታዎች የተሰጡን ለራሳችን ጥቅም ሳይሆን ጌታችንን እንድናገለግልባቸው ነው። ጌታችን ኢየሱስ ክርስቶስ በሚመለስበት ጊዜ፤ በሕይወታችን ውስጥ ለእርሱ ምን እንዳተረፍን ይገመግመናል። አንዳንዶች ታላላቅ ሽልማቶችን ያገኛሉ። የክርስቶስ እውነተኛ ተከታዮች ያልነበሩና ሕይወታቸውን ለእርሱ ጥቅም ያላዋሉ ግን በዘላለማዊ ሞት ይቀጣሉ።

እዚህ ላይ ልንገነዘባቸው የሚገቡን ሦስት ዐበይት እውነቶች አሉ። በመጀመሪያ፤ እያንዳንዱ የክርስቶስ ተከታይ የሚጠቀምባቸው ሀብቶች ተሰጥተውታል። እነዚህ ሀብቶች ገንዘብ፤ ጊዜ፤ ወይም ለቤተ ክርስቲያን አገልግሎት የሚውሉ መንፈሳዊ ስጦታዎች ሊሆኑ ይችላሉ። ሁለተኛ፤ ለእያንዳንዱ አማኝ የተለያዩ ሀብቶች ተሰጥተውታል። ለእያንዳንዱ ባሪያው ምን መስጠት እንዳለበት የሚወስነው ክርስቶስ ነው። ይህም አንዱ ባሪያ ባገኘው ሀብት ሊኩራራ፤ ሌላው ደግሞ ሊቀና እንደማይገባ ያሳያል። ሦስተኛ፤ እግዚአብሔርን የሚያሳስበው ማን የበለጠ ወይም ያነሰ ሀብት አለው? የሚለው ሳይሆን፤ እርሱ የሰጠንን በታማኝነት መጠቀማችን ነው።

28ኛ ጥያቄ፡- እግዚአብሔር ለአንተ ብቻ የሰጣቸውን ሀብቶች ዘርዝር። እነዚህን ሀብቶች ለክርስቶስ ክብርና ለመንግሥቱ መስፋፋት እየተጠቀምህ ያለሽው እንዴት ነው?

ሐ. ክርስቶስ በሚመለስበት ጊዜ አንዳንዶች ወደ ዘላለማዊ በረከት፤ ሌሎች ወደ ዘላለማዊ ፍርድ ይሄዳሉ (ማቴ. 25:31-46)። በአይሁዶች ባሕል፤

በጎች (የበለጠ ጠቀሜታ አላቸው)፤ ስለዚህ ጌታ በፍየሎች ምሳሌ የተናገረው እርሱ በሚመለስበት ጊዜ የሚሆነውን ሁኔታ ለማሳየት ነበር። እርሱ በበጎች የተመሰሉትን እውነተኛች የእግዚአብሔርን ሕዝብ፤ ከፍየሎች ከተመሰሉት የማያምኑ ሰዎች ይለያል። ለመሆኑ ክርስቶስ ጥሩዎችን ከመጥፎዎቹ ለመለየት የሚጠቀምበት መመዘኛ ምን ነበር? መመዘኛው ተግባራቸው ይሆናል። ለተራሮች፤ ለታመሙትና ለታሰሩት ርኅራኄን ያሳዩት ሰዎች የዘላለምን ሕይወት ያገኛሉ። ርኅራኄን ያሳሳዩት ግን በዘላለማዊ ሞት ይቀጣሉ።

ይህ ማለት በሰናይ ምግባራችን ወደ መንግሥተ ሰማይ ልንገባ እንችላለን ማለት ነው? አይደለም። በሥራ ሳይሆን በእምነት እንደዳንን ግልጽ ነው (ኤፌ. 2:8-9)። በዚህ ስፍራ ኢየሱስ ሦስት ዐበይት እውነቶችን አስተምሯል።

በመጀመሪያ፤ በእግዚግዚአብሔር ቤተሰብ እርስ በርሳችን ልንዋደድና ልንረዳዳ እንደሚገባን ያሳያል። (ሁልጊዜም የተቸገሩትን እንድንረዳ የተጠየቅን ብንሆንም፤ «ታናናሾች» [ማቴ. 25:45] የሚለው ክርስቲያኖችን እንጂ ሁሉንም ሰው አያመለክትም።) ክርስቲያኖች ከሚደርስባቸው ስደት የተነሣ፤ ብዙዎች ሥራቸውን አጥተው ይራቡና መጠለያ አጥተው ይቸገሩ፤ ሌሎች ደግሞ ይታሰሩ ነበር። ኢየሱስ ስደትን በመፍራት እነዚህን ሰዎች ቸል ከማለት ይልቅ፤ ተከታዮቹ ቀርበው ሊረዱቸው እንደሚገባ አስተምሯል።

ሁለተኛ፤ ኢየሱስ የክርስቶስን አካል አንድነት እያሳየ ነው። ክርስቲያኖችን መርዳት ኢየሱስን መርዳት ነው። ሌላው ክርስቲያን በችግር ላይ እያለ አለመርዳት ማለት ደግሞ ኢየሱስን አለመርዳት ነው። ኢየሱስ በሌላው ክርስቲያን ውስጥም ነውና።

ሦስተኛ፤ እውነተኛ የክርስቶስ ተከታዮች መሆናችንን ከሚያሳዩ ዐበይት ማስረጃዎች አንዱ፤ እርስ በርሳችን የምንቀራረብበት መንገድ ነው። ለራሳችን ፍላጎት ብቻ የምናስብ ብልጦች ከሆንን፤ ክርስቶስና የእርሱ ፍቅር በልባችን ውስጥ እንደሌለ ግልጽ ነው። ስለሆነም፤ በመልካም ሥራችን የዘላለምን ሕይወት ከማግኘት ይልቅ፤ መዳናችንን በአኗኗራችን እናሳያለን። የክርስቶስ ተከታዮች መሆናችንን የምንመለከረው በቀዳሚነት በምንናገራቸው ቃላት ወይም በምንዘምራቸው መዝሙሮች ሳይሆን፤ ሌሎችን ክርስቲያኖችና ተጎጂዎችን በምናስተናግድበት መንገድ ነው። የክርስቶስ ዓይነት የርኅራኄ ልብ ከሌለን፤ የእርሱ ተከታዮች አለመሆናችንና እርሱን አለማወቃችን ግልጽ ነው።

29ኛ ጥያቄ፡- ሀ) ይህ ዛሬ ፍቅራችንን እንዴት ማሳየት እንደሚገባን ጠንካራ ማስጠንቀቂያ የሚሆነን እንዴት ነው? ለ) ሌሎች ክርስቲያኖችንና ድሆችን ለመርዳታ እጅህን የምትዘረጋባቸውን መንገዶች ዘርዝር። ሐ) ወንጌላውያን ክርስቲያኖች ብዙውን ጊዜ ድሆችን ለመርዳት ባለመፈለጋቸው ይታወቃሉ። ይህ የሆነው ለምንድን ነው? ይህንን ዝና ለውጠን እርስ በርሳችን በመዋደዳችንና ድሆችን በመውደዳችን ልንታወቅ የምንችለው እንዴት ነው?

አራተኛ ቀን

የዚህን ሳምንት ትምህርት ክልስና ከሳምንታዊ ስብሰባ የመወያያ ጥያቄዎችን አንብብ።

ሳምንታዊ ስብሰባ

(ማስታወሻ፡- በመጀመሪያው ሳምንት ትምህርት ውስጥ የተሰጠውን የስብሰባ ቅርጽ ተክተል።)

የመወያያ ጥያቄዎች፡-

1. ሀ) ኢየሱስ 5,000 ሰዎችን በመገበበት ጊዜ ከደቀ መዛሙርቱ ጋር ስላለው ግንኙነት ምን እንማራለን? ለ) እግዚአብሔርን የሚያስከብር እምነት በራስ ላይ ከመታመን እንዴት ይለያል? ሐ) የቤተ ክርስቲያን ሕንጻ ለመገንባት የምትፈልግ ቤተ ክርስቲያን ሽማግሌዎች ብትሆኑ፤ ውሳኔያችሁ በራሳችሁ በመታመን ወይም እግዚአብሔርን የሚያስከብር እምነት መሆኑን እንዴት ትለያላችሁ?
2. በሕይወት ማዕበል ውስጥ ኢየሱስ ከእኛ ጋር ስለሚኖረው ግንኙነት ምን እንማራለን?
3. ሀ) ሰውን ንጹሕ ወይም ርኩስ ስለሚያደርጉት ነገሮች ኢየሱስ ምን አስተማረ? ለ) ክርስቲያኖች በፈረሳውያን አስተሳሰብ የሚያዙት እንዴት ነው? ሐ) መጽሐፍ ቅዱስ የማይጠቅሳቸውና ክርስቲያኖች መንፈሳዊ ያደርጉናል ብለው የሚያከናውኗቸው አንዳንድ ነገሮች ምንድን ናቸው? መ) በእነዚህ ነገሮች ላይ ማተኮር አላባቸንን ከዐበይት ጉዳዮች የሚያርቀው እንዴት ነው?
4. ሀ) ጴጥሮስ የቤተ ክርስቲያን «ዓለት» እና መሠረት ስለመሆኑ በሚሰነዘሩት የተለያዩ አመለካከቶች ላይ ተወያዩ። ከየትኛው አመለካከት ጋር ትስማማለህ? ለምን? ለ) የገሃነም ደጆች ቤተ ክርስቲያንን እንደማይቋቋሙ የሚያስረዳው የተስፋ ቃል እንዴት ያጽናናል?
5. ብዙ ጊዜ ኢየሱስ በመንግሥቱ ታላቅነትና አመራር ምን ዓይነት እንደሆነ አስተምሯል። ሀ) ኢየሱስ ያተኮረባቸው ዐበይት መርሆዎች ምንድን ናቸው? ለ) ከእነዚህ መካከል ለቤተ ክርስቲያን መሪዎች ከባድ የሚሆኑት የትኞቹ ናቸው? ሐ) መሪዎች ኢየሱስ ስለ መሪነት ያስተማረውን ተግባራዊ ቢያደርጉ ቤተ ክርስቲያን እንዴት ትለወጣለች?
6. ሀ) ኢየሱስ በሃይማኖት መሪዎች ላይ የከረረ አቋም የያዘው ለምን ይመስልሃል? ለ) ኢየሱስ የቤተ ክርስቲያንህንና የቤተ እምነትህን መሪዎች እያስተማረ ቢሆን ምን ዓይነት ዋይታዎችን የሚሰነዝርባቸው ይመስልሃል? ለምን?

ትምህርት ዘጠኝ

የመጀመሪያ ቀን

ማቴዎስ 26-28

1ኛ ጥያቄ፡- ኢየሱስ በምድር ላይ ከኖሩት ሰዎች ሁሉ በላይ ታላቅ እንደሆነ ሲነገር እንሰማለን። ኢየሱስ ያደረገውና ታሪኩን ሁሉ የለወጠው አንድ ዐቢይ ነገር ምን ይመስልሃል? መልስህን አብራራ።

ስለ ክርስቶስ ሕይወት አጽንኦት ልንሰጥባቸው የምንችላቸው ብዙ ነገሮች አሉ። ብዙዎቻችን በፈውስ አገልግሎቱ ላይ ለማተኮር እንፈልጋለን። እርግጥ በምድር ላይ ከጤና በላይ ምን አለ? ወይም በማስተማር አገልግሎቱ ላይ ለማተኮር እንፈልጋለን። ነገር ግን የወንጌላት ጸሓፊዎች ሁሉ ያተኮሩት በክርስቶስ ሞት ላይ ነው። ሁሉም የወንጌላት ጸሓፊዎች ከክርስቶስ ሕይወት እጅግ ጠቃሚውና ታሪኩን ሁሉ የተገዳደረው ተአምራት ሠሪነቱ ወይም ማስተማሩ ሳይሆን፤ (እነዚህ ነገሮች አስፈላጊዎች ቢሆኑም)፤ የክርስቶስ ሞትና ትንሣኤ እንደሆነ ተገንዝበው ነበር። ክርስቶስ በሞቱ ኃጢአተኞች የእግዚአብሔር ቤተሰብ የሚሆኑበትን መንገድ ከፍቷል። በትንሣኤው ክርስቶስ መለኮታዊ የእግዚአብሔር ልጅ መሆኑን ብቻ ሳይሆን፤ እግዚአብሔር የኃጢአት መሥዋዕቱን እንደ ተቀበለ አረጋግጧል።

ማቴዎስ ክርስቶስን በመጀመሪያዎቹ ሦስት ዓመታት ያካሄደውን አገልግሎት፤ (ፈውስና ማስተማሩን ጨምሮ) በአጭሩ ጠቅለል አድርጎ ካቀረበ በኋላ፤ በዘመናት ከሁሉም በላቀው እውነት ላይ አጽንኦት አድርጓል። ይህም የክርስቶስ ሞትና ትንሣኤ ነው። እኛ ክርስቶስ ለሰው ልጆች በተቀበለው ሰብአዊ ሥቃይ ላይ ብናተኩርም፤ የወንጌላት ጸሓፊዎች በዚህ ጉዳይ ላይ አላተኮሩም። ብዙ ስቅለቶችን ያዩ በመሆናቸው ጸሓፊዎቹ ክርስቶስ ለእኔና ለእናንተ ምን ያህል እንደ ተሠቃየ ሊያብራሩ ይችሉ ነበር። ነገር ግን በሐቆች ላይ ለማተኮር መረጡ። በተለይም ማቴዎስ አይሁዶችን በሚያስገርም መልኩ የክርስቶስ ሞት የእግዚአብሔር ዕቅድ አካል እንደሆነ በሚገባ ለማብራራት ፈልጓል።

2ኛ ጥያቄ፡- ማቴ. 26-28 አንብብ። ሀ) ከእነዚህ ምዕራፎች ስለ ክርስቶስ ምን እንማራለን? ለ) የክርስቶስ ተከታዮች ስለ መሆን ምን እንማራለን?

1. የኢየሱስ ጠላቶች ሊገድሉት ተዘጋጁ (ማቴ. 26:1-16)

ቀደም ሲል ማቴዎስ በኢየሱስ የአገልግሎት ጊዜ ሁሉ ከሃይማኖት መሪዎች ጋር ሲጋጭ መቆየቱን አስረድቷል። አሁን ያ ግጭት ወደ ባስ ደረጃ እየደረሰ ነው። የሃይማኖት መሪዎቹ በሕዝብ ፊት ብዙ ጊዜ ስላሸነፋቸውና ስላዋረዳቸው ከክርስቶስ ጋር ከመከራከር ይልቅ ገድለውት ሊገላገሉ ወሰኑ።

ነገር ግን በዚህ ግጭትና ኢየሱስ ወደሚያዝበት ደረጃ ባደረሱት ድርጊቶች መካከል፤ ማቴዎስ ጠቃሚ የፍቅር ታሪክ አውግቷል። ይህም ኢየሱስ በለምጸሙ ስምዖን ቤት ማዕድ ሊበላ ተቀምጦ ነበር። እርሱም ኢየሱስ

የፈወሰው ግለሰብ ሳይሆን አይቀርም። ምግቡ እየተበላ ሳለ፣ አንዲት ሴት መጥታ ኢየሱስን ሽቱ ትቀባው ጀመር። ዮሐንስ ይህች ሴት ኢየሱስ ከሚቀርባቸው ልዩ ወዳጆች አንዱ ማርያም እንደ ነበረች ገልጾአል (ዮሐ. 12:1-8)። ሴትዮዋ ውድ ሽቶ አምጥታ ጌታን ስትቀባ ያዩ ደቀ መዛሙርት ሀብት ማባከን መስላቸው። ምናልባትም ለድሆች ማሰብ እንደሚያስፈልግ ከኢየሱስ መማራቸውን ለማሳየት ሲሉ፣ ደቀ መዛሙርቱ ሴቲቱ ሽቱውን ሸጣ ገንዘቡን ለድሆች ባለመስጠቷ ገሠጹአት። ነገር ግን ለኢየሱስ ልባዊ ፍቅርን በስጦታ መግለጥ ምን ጊዜም የሞኝነት ተግባር አልነበረም። ማርያም ለእርሱ ክብር ለሞቱ መታሰቢያ ሽቶውን እንደ ቀባችው ክርስቶስ ተናግሯል። ኢየሱስ በጥቂት ቀናት ውስጥ ተይዞ እንደሚገረፍ፣ ከዚያም እንደሚሰቀል፣ በተጨማሪም ከሃይማኖት መሪዎችና ከሕዝቡ የሚደርስበትን ጥላቻ እያሰበ ይህን የመታሰቢያ ሽቶ ስትቀባው አክብሮ ተቀበለ።

3ኛ ጥያቄ፡- ሀ) አንድ የተጋነነና ያልተለመደ ነገር በማድረግ ለኢየሱስ ያለህን ፍቅር ገልጸህ ታውቃለህ? ምን ነበር ያደረግኸው? ፍቅርህ ለኢየሱስ እንዲበዛ ያደረገው ምንድን ነው? ለ) አንዳንድ ጊዜ ባልተለመዱ መንገዶች፣ ለኢየሱስ ያለንን ፍቅር የማናሳይ ከሆኑ፣ ይህ ስለ ልባችንና ስለ ፍቅራችን ምን ያሳየናል?

ከማርያም በተቃራኒ፣ ይሁዳም የኢየሱስ የቅርብ ወዳጅ ነበር። እርሱ ግን ኢየሱስን በ30 ብር ሸጦታል። በዚህ ሁኔታ ኢየሱስ የመጀመሪያውን በደል የተቀበለው ከይሁዳ ነበር። ይህ ኢየሱስን ምን ያህል እንደ ጎዳው የሚያውቁት የቅርብ ወዳጆቻቸው የከዳቸው ሰዎች ብቻ ናቸው። ይሁዳ ለሦስት ዓመታት ኢየሱስ ጋር አብሮ እየኖረ ትምህርቱን አድምጧል። እርሱም የቡድኑን ገንዘብ እስከ መያዝ ድረስ የተከበረ ደቀ መዝሙር ነበር። ይሁዳ ኢየሱስን ለምን አሳልፎ ሰጠ? ለገንዘብ ብሎ ነው? አይመስልም። ምናልባትም ይሁዳ ኢየሱስ ሲናገር የነበረውን ምድራዊ መንግሥት እንዲጀምር ለማስገደድ አስቦ ይሆናል። ከፋዎቹ የአይሁድ መሪዎችና እስራኤልን የሚቆጣጠሩት ሮማውያን ሲገረሱሉ ለማየት ፈልጎ ይሆናል።

2. ኢየሱስ ጴጥሮስ እንደሚከደው መተንበዩና የጌታን እራት ማክበሩ (ማቴ. 26:17-35)

በአይሁዶች ሃይማኖታዊ የጊዜ ሰሌዳ፣ በአንድነት የሚከበሩ ሁለት ሃይማኖታዊ በዓላት አሉ። የመጀመሪያው አይሁዶች ከግብጽ ለመውጣት መዘጋጀታቸውን የሚገልጽ የአንድ ቀን የቂጣ በዓል ነበር። ሌላው የፋሲካ በዓል ሲሆን፣ ይህም የእግዚአብሔር መልአክ በበራቸው ላይ ደም የረጩትን ሰዎች እያለፈ የግብጾችን የበኩር ልጆች የገደለበትን ሁኔታ የሚያስታውሱበት ነበር። እነዚህ ሁለቱም በዓላት ወደ ጌታችን ኢየሱስ ክርስቶስ ያመለክቱ ነበር። ኢየሱስ ለዓለም ኃጢአት በመምት የእግዚአብሔርን ልጆች፣ (አይሁዶችንም አሕዛብንም) ከመንፈሳዊ እስራት ነፃ አወጣ።

ማቴዎስ ስለዚህ የፋሲካ በዓል ምግብ ባቀረበው ገለጻ፣ በክርስቶስ አልፎ መሰጠት ላይ ያተኩራል። ኢየሱስ ይሁዳ አሳልፎ እንደሚሰጠው አስቀድሞ ተናግሯል። ማቴዎስ፣ ኢየሱስ በሚያውቀው ሴራ ተይዞ እንዳልሞተ

አመልክቷል። ስለዚህ ክርስቶስ የሚሆነውን ሁሉ ቀደም ብሎ እያወቀ በፈቃደኝነት ወደ መስቀል ሞት አመራ። ምናልባትም ኢየሱስ በእራት ላይ ለይሁዳ ምግብ ያነረሰው ከኃጢአቱ ንስሐ እንዲገባ ዕድል ሊሰጠው ይሆናል።

በተጨማሪም፡ ጴጥሮስና ሌሎችም ደቀ መዛሙርቱ የብሉይ ኪዳንን ትንቢት በመፈጸም እንደሚከዱት ኢየሱስ ተናግሯል። ማቴዎስ ሁለቱን ክህደቶች የጠቀሰው ለምንድን ነው? ክርስቲያኖች በስደት ጊዜ እንዴት ክርስቶስን ሊክዱ እንደሚችሉ ለማስተማር ፈልጎ ይሆን? ምናልባትም ይሆናል። በማቴዎስ ዘመን፡ አይሁድና አሕዛብ ክርስቲያኖች በስደት ምክንያት ለክርስቶስ መከራ መቀበል ወይም መሞት ይገባቸው እንደሆነ በማሰብ ይጨነቁ ነበር። አንዳንዶች ከፍርሃት የተነሣ ይከዱት ነበር። እነዚህ ሰዎች ከዚያ በኋላ ተስፋ ይኖራቸዋል? ቤተ ክርስቲያን ምን ዓይነት ምላሽ ልትሰጣቸው ይገባል? ማቴዎስ በይሁዳና ጴጥሮስ ታሪክ አማካኝነት ሁለት ዓይነት ክህደት እንዳለ ይናገራል። በመጀመሪያ፡ አንድ ሰው ክርስቶስን ከካደ በኋላ ንስሐ ሳይገባ የሚሞትበት የይሁዳ ዓይነት ክህደት አለ። የዚህ ዓይነቱ ክህደት ተስፋ የለውም። ክርስቲያኖች ከፍርሃት ሳቢያ ከክርስቶስ ቢለዩና ንስሐ ገብተው ወደ ክርስቶስ ከመመለሳቸው በፊት ቢሞቱ፤ የይሁዳን ዓይነት ፍርድ ይቀበላሉ። ነገር ግን አንድ ሰው ለሕይወቱ ፈርቶ ከክርስቶስ ወደ ኋላ ካፈገፈገ በኋላ፤ ንስሐ ቢገባ፤ እንደ ጴጥሮስ ሙሉ በሙሉ ይቅርታ ተደርጋለት ወደ ቤተ ክርስቲያን ፍሬያማ አገልግሎት ይመለሳል። ክርስቶስ መሐሪና ይቅር ባይ አምላክ ነው። የቤተ ክርስቲያን መሪዎችም የክርስቶስን ምሳሌነት በመከተል፤ በስደት ምክንያት ክርስቶስን የካዱትን ወገኖች ይቅር ሊሏቸው ይገባል።

4ኛ ጥያቄ፡- ሀ) እነዚህን ሁለት ዓይነት ክህደቶች ያየህባቸው ምሳሌዎች ካሉ ግለጽ። ለ) ኤር. 31፡31-34 እና ሕዝ. 36፡25-27 አንብብ። ስለ አዲስ ኪዳን የተሰጡት የተስፋ ቃሎች ምንድን ናቸው? እነዚህ የተስፋ ቃሎች ለክርስቶስና በቤተ ክርስቲያን የተፈጸሙት እንዴት ነው? ሐ) ክርስቶስ ዘመናችንን «አዲስ ኪዳን» ሲል ምን ማለቱ ይመስልሃል?

ክርስቶስ ከደቀ መዛሙርቱ ጋር የበላው የመጨረሻው ምግብ በሌላ ምክንያት ልዩ ነበር። ክርስቶስ «የጌታ እራት» የምንለውን ሥርዓት መሥርቷል። ይህ የመታሰቢያ ምግብ ነው። ክርስቶስ በመስቀል ላይ ሲሞት ደሙ በመፍሰሱ፤ የብሉይ ኪዳን የአምልኮ ሥርዓት እንዳበቃ ገልጿል። በኤርምያስ የተተነበየው አዲስ ኪዳን ተጀመረ። ክርስቲያኖች ሁሉ ከእግዚአብሔር ጋር ያላቸው ግንኙነት በሞቱ ላይ የተመሠረተ መሆኑን በተደጋጋሚ እንዲያስታውሱ ለማድረግ፤ ደቀ መዛሙርቱ ወይን በመጠጣትና እንጀራ በመቁረስ ሞቱን የሚያከብሩበትን ቀን እንዲያስቡ ነገራቸው። ይህ በዓል ለክርስቶስ ተከታዮች በሙሉ የተሰጠ ሲሆን፤ በአዲስ ኪዳን ዘመን ሁሉም ክርስቲያኖች የጌታ እራት ሥነ ሥርዓት ተሳታፊዎች ነበሩ። በኋላም በቤተ ክርስቲያን ታሪክ፤ የቤተ ክርስቲያን መሪዎች ክርስቶስን ስለ መከተል ግልጽ ትምህርቶችን የወሰዱ ክርስቲያኖች ብቻ የጌታን እራት እንዲወስዱ

በማድረግ፣ አዲስና ገና ደኅንነታቸውን ያገኙ ሰዎች፣ ቅዱስ ቁርባን እንዳይወስዱ ከልከለዋል።

3. ኢየሱስ በጌቴሴማኒ ጸለየ (ማቴ. 26:36-45)

ኢየሱስ ፍጹም አምላክና ፍጹም ሰው ነው። አንድ ሰው እንዴት በአንድ ጊዜ ሰውና አምላክ ሊሆን እንደሚችል ምሥጢር ቢሆንም፣ ይህ መጽሐፍ ቅዱስ የሚያስተምረው እውነት ነው። ኢየሱስ ከሞት እንደሚነሣ ቢያውቅም፣ ጭንቀት ስለ ጸናበት ከተቻለ እግዚአብሔር ሌላ አማራጭ እንዲሰጠው ሦስት ጊዜ በጸሎት ጠይቋል። ነገር ግን በእያንዳንዱ ጊዜ ክርስቶስ «ፈቃድህ ይፈጸም» በማለት ለእግዚአብሔር መታዘዙን አሳይቷል። አንዳንድ ሰዎች ለፈውስ በምንጸልይበት ጊዜ «ፈቃድህ ከሆነ» ማለቱ ያለማመን ምልክት ነው ይላሉ። ሊሆን ይችላል። ነገር ግን ይህ የትሕትናና ራስን የማስገዛት ምልክትም ሊሆን ይችላል። እግዚአብሔር አንድን ነገር እንዲፈጽምልን ልናስገድደው አንችልም። እርሱ ዓለምንና ድርጊቶችን ሁሉ የሚቆጣጠር ፈጣሪና ሁሉን ቻይ አምላክ ነው። እግዚአብሔር አንድ ነገር ፈቃዱ እንደሆነ በግልጽ ካልነገረን፣ «ፈቃድህ ይፈጸም» ማለታችን በፈውስም እንኳ ትልቁ ፍላጎታችን የእግዚአብሔር መክበር መሆኑን ያሳያል። ይህም፣ ፈቃዱና ዓላማው ምንም ይሁን ምን እንደምንገዛለት ያመለክታል።

5ኛ ጥያቄ፡- ሀ) «ፈቃድህ ይፈጸም» የሚለው ሐረግ እንደ ማመኘኛ ወይም የአለማመን ምልክት ሆኖ ሊያገለግል የሚችለው እንዴት ነው? ለ) ለእግዚአብሔር ፈቃድ የመገዛት ምልክት ሊሆን የሚችለው እንዴት ነው? ሐ) ይህን ሐረግ መጠቀም የማያስፈልጋቸውንና ለእግዚአብሔር ያለንን እምነት ወይም መስጠት ለማመልከት ይህ ሐረግ የሚያስፈልጋቸውን ሁኔታዎች ግለጽ።

ኢየሱስ የፈራው ሞቱን ነበር? በከፊል ሊሆን ይችላል። ምክንያቱም እንደ መስቀል ላይ ሞት በሰው ልጆች የተዘጋጀ አወቃቂ ሞት የለም። ነገር ግን ኢየሱስን ከሁሉም በላይ ያስጨነቀው የዓለም ሁሉ የሥነ ምግባር ጉድለት ኃጢአት በእርሱ ላይ እንደሚከመር ማወቁ ሳይሆን አይቀርም። ሁልጊዜም ፍጹም ሆኖ የኖረው ክርስቶስ፣ አሁን በኃጢአታችን ይሸፈን ነበር። (2ኛ ቆሮ. 5:21 አንብብ)። እንዲሁም በኃጢአታችን ምክንያት ሁልጊዜም ከአብ ጋር ሲያካሄድ የነበረው ግልጽና በፍቅር የተሞላ ግንኙነቱ ይበላሽ ነበር። አብ ለልጁ ጀርባውን የሚሰጥበት ጊዜ ተቃርቦ ነበር።

4. ወደ ኢየሱስ ስቅለት የሚመሩ ክስተቶች (ማቴ. 26:47-27:31)

ከኢየሱስ ጸሎት በኋላ ነገሮች በፍጥነት ተከናወኑ። ይሁዳ ወታደሮችን አስከትሎ በመምጣት ኢየሱስን በመሳም አሳልፎ ሰጠ። ክርስቶስ በሚያስደንቅ ሁኔታ መንግሥቱ በውጊያና በዐመጽ እንደማትሸነፍ አሳይቷል። አልፎ በመሰጠቱ፣ በመያዙና በሞቱ ላይቀር፣ ኢየሱስ ይህ ሁሉ በብሉይ ኪዳን የተተነበየ የእግዚአብሔር ዕቅድ አካል መሆኑን ያውቅ ነበር (ማቴ. 26:54፣ 56)። ክርስቶስ ከተያዘ በኋላ፣ ደቀ መዛሙርቱ ፈርተው ሸሹ።

ማቴዎስ ለአይሁዶች በጻፈው ወንጌሉ፤ እያንዳንዱ በኢየሱስ ላይ የተካሄደው ምርመራ ሕገወጥ እንደ ነበረ አመልክቷል። ኢየሱስ የተሰቀለው ሰዎች በደላኛና ሞት የሚገባው እንደሆነ በማመናቸው አልነበረም። ንጹሕ እንደሆነ ያውቁ ነበር። ግን አይሁዶች በፍትሕ አልባነት ነበር የመረመሩት።

ማቴዎስ የጠቀሰው የመጀመሪያው ምርመራ የተካሄደው 70 አባላት በሚገኙበት የአይሁድ ሸንጎ ፊት ነበር። የዚህ ሸንጎ ሕገ መንግሥት የሞት ፍርድ ለመበየን በምሽት ሊሰባሰቡ እንደማይችሉ ያስረዳል። እንዲሁም፤ መረጃውን ከቀረበላቸው በኋላ የፍርድ ውሳኔ ከመስጠታቸው በፊት፤ አዳዲስ መረጃዎችን በመጠባበቅ ብዙ ጊዜ መቆየት እንደሚገባቸው ይደነግጋል። ማቴዎስ እንዳመለከተው ግን እነዚህ ሰዎች ስለ ፍትሕ ሳይጨነቁ ኢየሱስን ለመግደል አሰፍሰፈው ተነሡ። ምርመራው የተካሄደው በሌሊት ሲሆን፤ ምስክሮቹ ስምምነት አልነበራቸውም። ሊቀ ካህናቱ ኢየሱስ፤ «ክርስቶስ የእግዚአብሔር ልጅ» መሆን አለመሆኑን እንዲነግረው አዘዘው። ኢየሱስ ዳንኤል 7:13-14ን በማመልከት የሰው ልጅ መሆኑን ከገለጸ በኋላ ነበር፤ እርሱን ለመግደል የሚያስችል መረጃ እንዳላቸው ያመኑት። የአይሁድ መሪዎች ይህ ስድብ ነው ብለው ያምኑ ነበርና። ተፈላጊውን የሕግ ሂደት ጊዜ ሳይጠብቁ መሪዎቹ ወዲያውኑ በኢየሱስ ላይ የሞት ፍርድ ወሰኑ። ምንም እንኳ ይህን ለማድረግ የሚያስችል ፖለቲካዊ ሥልጣን ባይኖራቸውም፤ እነዚህ የአይሁድ መሪዎች በኢየሱስ ላይ በመሳለቃቸውና ድብደባ በመፈጸማቸው ሌሎች ሕግጋትን ጥሰዋል።

ማቴዎስ በዚህን ጊዜ የተከናወኑ ሁለት ክስተቶችን ይገልጻል። መጀመሪያ፤ ጴጥሮስ የኢየሱስን መገረፍ አይቷል። የተለያዩ ሰዎች ጴጥሮስን የኢየሱስ ተከታይ እንደሆነ አውቀውታል። ጴጥሮስ ግን ኢየሱስን አላውቀውም ሲል ሦስት ጊዜ ማለ። የዶሮ ጩኸት የኢየሱስን ትንቢት አስታወሰው፤ እርሱም በኃጢአተኝነቱ ተጸጽቶ አለቀሰ።

ሁለተኛ፤ በዚህን ጊዜ ይሁዳ ወደ ካህናት አለቆች ዘንድ በመሄድ ኢየሱስ ንጹሕ መሆኑን ገልጾ እንዲለቅቁት ለመናቸው። ፈቃደኞች ሳይሆኑ ሲቀሩ፤ ራሱን በስቅላት ገደለ። ጸጸቱ በንስሐ ወደ እግዚአብሔር እንዲመለስ አላደረገውም። በዚህ ሁኔታ ውስጥ ሳይቀር ማቴዎስ የእግዚአብሔርን እጅ አይቷል። አሳልፎ የሰጠው የይሁዳ ሞትና ለወንጀለኞች የመቃብር መሬት መገዛቱ፤ የብሉይ ኪዳንን ትንቢት ፈጽሟል። (ኤር. 32:6-9፤ ዘካ. 11:12-13 አንብብ።)

ማቴዎስ የገለጸው ሁለተኛው ምርመራ የተካሄደው የሮም ገዥ በነበረው በጳላጦስ ፊት ነበር። ጳላጦስ ለአይሁድ ሃይማኖት ግድ ስላልነበረውና ኢየሱስ አምላክ ነኝ በማለቱ ምክንያት በሞት ስለማይቀጣው፤ አይሁዶች ነገሩን ፖለቲካዊ አድርገው በማቅረብ፤ ክርስቶስ የአይሁድ ንጉሥ ነኝ ብሏል አሉ። ይህ ደግሞ በሮም ላይ የሚካሄድ የዓመፅ ተግባር ነበር። ጳላጦስ ክርስቶስ ሮምን ያሚያስጋ አማፂ እንዳልሆነ ያውቅ ነበር። የጳላጦስም ሚስት ስለ ክርስቶስ ንጽሕና የሚያስረዳ ሕልም አይታ ነበር። ነገር ግን ጳላጦስ አይሁዶችን ፈራ። (ማቴዎስ ለክርስቶስ ሞት አብዛኛው

ጥፋት የኢላጦስ ሳይሆን፤ የአይሁዶች እንደሆነ አመልክቷል።) ኢላጦስ አንድ እስረኛ በመፍታት ኢየሱስን ነፃ ለማውጣት ሲሞክር፤ አይሁዶች ከኢየሱስ ይልቅ ነፍስ ገዳዩን በርባንን መረጡ። ኢላጦስ ሌላ ቅጣት በመረጠ ጊዜም ኢየሱስን እንዲሰቅል አስገደዱት። አይሁዶች እነርሱንና ልጆቻቸው ለኢየሱስ ደም ኃላፊነት እንደሚወስዱ በመግለጽ ለተግባራቸው ተጠያቂነታቸውን አመልክተዋል።

ኢላጦስም ከኃላፊነት አያመልጥም። በሥነ ምግባራዊ ድክመቱና በፍርሃቱ ምክንያት ጉዳሕ ሰው እንዲደበደብ፤ በወታደሮቹ መሳለቂያ እንዲሆንና በመጨረሻም እንዲገደል ፈቅዷል። ስለሆነም አይሁዶችም ሆኑ አሕዛብ ኢየሱስን በመስቀላቸው በድለዋል።

5. የኢየሱስ ስቅለት፤ ሞትና ቀብር (ማቴ. 27:32-66)

ሮማውያን ወንጀለኛው ክሱ የተጻፈበትን ምልክት ተሸከሞ እንዲሄድና በመስቀል ላይ እንዲሰቀል የማድረግ ልማድ ነበራቸው። በክርስቶስም ላይ «የአይሁድ ንጉሥ» የሚል የከስ ቃል ተጻፈ። የክርስቶስ የእግዚአብሔር ልጅነት ጉዳይ ሦስት ጊዜ ተነሥቷል። መጀመሪያ ሕዝቡ (ቁ. 40)፤ ከዚያም ካህናቱ (ቁ. 43) ለስቅላት ተጠቅመውበታል። ነገር ግን ከስቅለቱ ባሻገር ተመልክቶ ኢየሱስ የእግዚአብሔር ልዩ ልጅ እንደሆነ የተገነዘበው አንድ የአሕዛብ ወታደር ነበር (ቁ. 54)። አይሁዶች ሊያዩ ያልቻሉትን ኢየሱስን ለመስቀል የቆመው የአሕዛብ ወታደር አዩ ሕዝቡ «እስኪ ከመስቀል ውረድ» እያሉ ሲፈታተኑት ኢየሱስ ይህንኑ ሊያደርግ ይችላል ነበር። መላእክት እንዲረዱት በመጥራት የመሢሕነት ኃይሉንና ሥልጣኑን ሊያሳይ ይችላል ነበር። እንዲሁም በመስቀል ላይ ሳለ በእጆቹና እግሮቹ ላይ የተቸነከሩት ምስማሮች፤ የአይሁድ ወይም የሮም ባለሥልጣናት አልነበሩም። ክርስቶስን በመስቀል ላይ ያኖረው ታላቅ ፍቅሩና እኔና አንተ የዘላለምን ሕይወት እንድናገኝ መቁረጡ ነው።

6ኛ ጥያቄ፡- ስለ ክርስቶስ ፍቅርና ለአንተ ለመሞት ስለ መፍቀዱ እያሰብህ ጸልይ። ለፍቅሩ አመስግነው። በአደርህ ለእርሱ ያለህን ፍቅር ለመግለጽ ቃል ኪዳንህን አድስ።

ኢየሱስ ለስድስት ሰዓታት በመስቀል ላይ ቆየ። በዚህ ጊዜ የሰው ልጆች ኃጢአት በላዩ ላይ ስለነበር አብ ፊቱን አዞረበት። ኢየሱስ በመስቀል ላይ ከተናገራቸው ነገሮች ማታዎስ የጠቀሰው በአባቱ የመተውን ሥቃይ ብቻ ነበር። ከዚያም ኢየሱስ ነፍሱን እንደ ተወ ገልጾአል። ክርስቶስ የእግዚአብሔርን ዕቅድ ከፈጸመ በኋላ፤ መንፈሱን ተወ እንጂ በአይሁዶች ወይም በሮማውያን አልተገደለም።

ኢየሱስ በሞተባት ቅጽበት፤ አንድ አስደናቂ ነገረ ተከሰተ። ከሙሴ ዘመን ጀምሮ በቤተ መቅደስ ውስጥ እግዚአብሔር ከሚኖርበት ቅድስተ ቅዱሳን የሚለይ መጋረጃ ነበር። ጊዜ የመለያ መጋረጃ በቅዱሱ አምላክና በኃጢአተኞች ሰዎች መካከል ያለውን ልዩነት በዘላቂነት የሚያስታውስ ነበር። ይህ መጋረጃ «ወደዚህ ብትጠጋ ትሞታለህ» አንተ ኃጢአተኛ ስትሆን፤ እኔ ቅዱስ ነኝ።

ለሚለው መለኮታዊ ቃል ዘላቂ ማስታወሻ ነበር። ከኢየሱስ ሞት በኋላ ግን ያ ክፍፍል ተፈጸመ። ለዓለም ኃጢአት ተገቢው ዋጋ ስለ ተከፈለ፤ በኢየሱስ የሚያምኑ ሰዎች ወደ ቅዱስ አምላክ ያለ ፍርሃት ሊቀርቡ ቻሉ።

7ኛ ጥያቄ፦ ሀ) ዕብ. 4:15-16፤ 8:1-2፤ 9:11-15፤ 24-28፤ 10:19-22 አንብብ። የክርስቶስ ሞት ያለ ፍርሃት ወደ እግዚአብሔር እንድንቀርብ ያስቻለን እንዴት ነው? ለ) አንዳንድ ክርስቲያኖች (ለምሳሌ፡ አርቶዶክሶች) የብሉይ ኪዳንን ዓይነት መጋረጃ የሚጋርዱት እንዴት ነው? ይህን ማድረግ ኢየሱስ በተሰቀለ ጊዜ የተከሰተውን ሁኔታ ያለመረዳት የሚሆነው እንዴት ነው?

በዘጠኝ ሰዓት ኢየሱስን ከመስቀል ላይ አውርደው ቀበሩት። ቅዳሜ ዕለት የአይሁድ መሪዎች ጲላጦስ በልዩ የሮም ወታደሮች መቃብሩን እንዲያስጠብቅላቸው ጠየቁት። የዚህ ምክንያት ኢየሱስ ከሦስት ቀናት በኋላ ከሞት መነሣቱን እንደተናገረ ያውቁ ነበር። ኢየሱስ በእርግጥ ከሞት ይነሣል ብለው ባያምኑም፤ ደቀ መዛሙርቱ አስከሬኑን ከሰረቁ በኋላ ሕያው ነው ብለው እንዳያስወሩ ፈርተው ነበር። ኢየሱስ ከሞት ከተነሣ የእግዚአብሔር ልጅነቱ እንደሚረጋገጥ ያውቁ ነበር። ማቴዎስ ይህንን የመቃብር ጥበቃ ታሪክ ጨምሮ የጻፈው ያለ ምክንያት አይደለም። ኢየሱስ ከሞት ከተነሣ በኋላ፤ የአይሁድ መሪዎች ደቀ መዛሙርቱ አስከሬኑን እንደ ሰረቁ የሚገልጽ ታሪክ ልብ ወለድ ታሪክ ለማስወራት ተገደው ነበር። ይህ የአይሁድ መሪዎች ከትንሣኤው በኋላ ያሰራጩት ውሸት ነበር።

የአንዳንድ ጻድቃን መቃብሮች ተከፍተው ሙታኑ ለተወሰነ ጊዜ ሕያዋን ሆነው መቆየታቸውን የገለጸው ማቴዎስ ብቻ ነው። ማቴዎስ የትንሣኤው ጊዜ እስካለፈበት ቀን ድረስ በኢየሩሳሌም ከተማ አለመታየታቸውን ስለገለጸ፤ ምሑራን ይህ ከስተት ኢየሱስ ከሞት በተነሣበት እሑድ ጠዋት እንደ ተፈጸመ አምነዋል። ይህም በክርስቶስ ሞትና ትንሣኤ ምክንያት ሞት በሰዎች ላይ የነበረውን ኀይል እንዳጣ ያሳያል።

6. የኢየሱስ ትንሣኤ (ማቴ. 28)

ማቴዎስ ስለ ኢየሱስ ትንሣኤ የሰጠው ገለጻ በጣም አጭር ነው። ብዙ ያተኮረው መቃብሩን ይጠብቁ በነበሩት ወታደሮች ላይ ነው። የመሬት መንቀጥቀጥ ሲነሣና መልአኩን ሲመለከቱ ምን ያህል እንደ ፈሩ ገልጾአል። ሊቀ ካህናቱ ለወታደሮቹ ገንዘብ በመክፈል የኢየሱስ አስከሬን ስለ ጠፋበት ሁኔታ ማመኛኛ ማቅረባቸውን አመልክቷል። በሮም ሕግ እስረኞች ካመለጡ ጠባቂ ወታደሮች ይገደሉ ነበር። የሃይማኖት መሪዎቹ የፈጠራ ታሪካቸውን ለማስፋፋት ሲሉ ወታደሮቹን ከጲላጦስ ቅጣት ለማዳን ቃል ገቡ።

ማቴዎስ ስለ ትንሣኤው እሑድ ሁለት አጋጣሚዎችን ብቻ አመልክቷል። በመጀመሪያ፤ ሴቶች ባዶውን መቃብር እንዳይና መልአኩ የኢየሱስን ትንሣኤ እንዳበሰረላቸው ገልጾአል። ሁለተኛ፤ ኢየሱስ ለሴቶቹ እንደ ተገለጠ ጠቅሷል። እነርሱም አካሉን በመዳሰስ መንፈስ አለመሆኑን አረጋግጠዋል። አምላክነቱን በማወቅም ሰግደውለታል።

የማቴዎስ ታሪክ፣ ኢየሱስ ከጥቂት ቀናት በኋላ በገሊላ ከደቀ መዛሙርቱ ጋር ወደተገናኘበት ሁኔታ ያመራል። ከዚያም ኢየሱስ ለዐሥራ አንዱ ደቀ መዛሙርትና ለጠቅላላው ተከታዮቹ በሰጠው ተልዕኮ ላይ ያተኮራል። በዚህም ሦስት ጠቃሚ እውነቶችን ይጠቅሳል።

ሀ. ኢየሱስ ሙሉ መለኮታዊ ሥልጣን አለው። በዚህ ጊዜ የዳንኤል 7:13-14 ትንቢት ተፈጽሟል። እግዚአብሔር አብ በሰማይና በምድር ላይ ሥልጣን ሰጥቶታል። ሁሉንም የሚቆጣጠረው እርሱ እንጂ የአይሁድ ወይም የአሕዛብ መሪዎች ወይም ሰይጣን አልነበሩም። ክርስቲያኖች በሚገደሉባቸው ጊዜያት ኢየሱስ ነገሮችን በመቆጣጠር ላይ ያለ ላይመስል ቢችሉም፣ አማኞች ክርስቶስ በደቀ መዛሙርቱና በዓለም ላይ የሚፈጸሙትን ድርጊቶች በሙሉ እንደሚቆጣጠር ማወቅ አለባቸው።

ለ. የኢየሱስ ተከታዮች የሚፈጽሙት ሥራ ነበራቸው። ይህም ወደ ሁሉም የጎሳ ቡድን ወንጌሉን ይዘው መሄድ ነው። (በግሪኩ በዚህ ስፍራ «አሕዛብ» የሚለው የጎሳ ቡድን ማለት ነው።) ሥራችን ግልጽ ነው። ኢየሱስ 12 ደቀ መዛሙርትን እንዳስተማረ ሁሉ፣ እኛም ሌሎችን ደቀ መዛሙርት ማድረግ አለብን። አዳዲሶቹ ደቀ መዛሙርት የእኛ ሳይሆኑ፣ የክርስቶስ ደቀ መዛሙርት መሆን አለባቸው። ይሁንና ሰዎችን ደቀ መዛሙርት የምናደርገው እንዴት ነው?

በመጀመሪያ፡- ክርስቶስ በእነርሱ ምትክ ባቀረበው መሥዋዕት እንዲያምኑ እንመስክርላቸዋለን። አለበለዚያ እንዴት የእርሱ ደቀ መዛሙርት ሊሆኑ ይችላሉ?

ሁለተኛ፡ የክርስቶስ ደቀ መዛሙርት የሆኑ አዳዲስ ክርስቲያኖች በሥላሴ ስም መጠመቅ አለባቸው። የኢየሱስ ይህ ድርጊትም ተከታዮች ብቻ ከሚያስተምሩት ማለትም አንዱ አምላክ (አብ፣ ወልድና መንፈስ ቅዱስ) ሦስት አካል መኖሩን የሚያመለክት መልካም ማረጋገጫ ነው። (ማስታወሻ፡- በቀድሞይቱ ቤተ ክርስቲያን፣ አንድ ሰው የሚጠመቀው ባመነበት ቅጽበት ነበር። ዛሬ እንደሚታየው ሰው አምኖ ለመጠመቅ ብዙ ጊዜ አይቆይም ነበር። በአዲስ ኪዳን ውስጥ ደኅንነትንና ጥምቀትን አያይዘው የሚያቀርቡትን የሚያስረዳ አንዳንድ ምንባቦችን ለመረዳት ያስችለናል (የሐዋ. 22:16፤ 1ኛ ሲ. 3:21)።

ሦስተኛ፡ ክርስቶስ ያዘዘንን ሁሉ ለአዳዲስ ክርስቲያኖች ማስተማር አለብን። የቤተ ክርስቲያን መሪዎች ክርስቲያኖች ነን እያሉ በታዛዥነት በማይመላለሱ ብዙ ሰዎች፣ መርካት የለባቸውም። የታዘዘነውም ሰዎችን እንድናሳምን ሳይሆን፣ ደቀ መዛሙርት እንድናደርግ ነው። ደቀ መዝሙር ደግሞ በአንዳንድ እውነቶች ላይ የስምምነት ምልክት የሚያሳይ ሳይሆን፣ ሙሉ በሙሉ የሚከተል ነው። ይህ ብዙ አብያተ ክርስቲያናት በትጋት የማይወጡት ተግባር ነው። ሰዎች በክርስቶስ እንዲያምኑ ጥሩ አድርገው

እየመሰከሩ፤ ነገር ግን አዳዲስ አማኞች እንደ እውነተኞች ደቀ መዛሙርት ክርስቶስን የሚከተሉበትን ትምህርት፤ ጊዜ ወስደው አይሰጡም። ይህም ቤተ ክርስቲያን፤ ክርስቶስ ለደቀ መዛሙርቱ ያቀደውን ያህል ባልተለወጡ ዓለማዊና ደካማ ክርስቲያኖች እንድትሞላ አድርጓታል።

ሐ. የክርስቶስ ተከታዮች፤ ክርስቶስ ሁልጊዜም አብሮን የሚኖር አማኑኤል እንደሆነ ማስታወስ አለብን። በግርግም የተወለደው ሕፃን አማኑኤል ተብሎ ተጠርቷል። አሁንም ከሞት የተነሣው ጌታ አማኑኤል ነው። በምድር ላይ ለሠላሣ ዓመታት በቆየባቸው ጊዜያት እንደ ነበረው፤ ለደቀ መዛሙርቱ በአካል ባይታይም፤ በሚሄዱበት ስፍራ ሁሉ አብሯቸው ይሄዳል። ከዚህ በበለጠ አደጋ፤ በአዳዲስ ጎሳዎች፤ መካከል ለክርስቶስ ተከታዮች ድፍረትና የሚሰጣቸው ምንድን ነው? አምስት ሺዎችን የመገበው፤ በውኃ ላይ የተራመደው፤ በሽተኞችን የፈወሰውና አጋንንትን ያስወጣው እርሱ ከእኛ ጋር ነው። የምንፈራበት ምክንያት የለንም። የክርስቶስ ተከታዮች እርሱ ያስተማረውን የደቀ መዝሙርነት ትምህርት ተግባራዊ ከማድረግ ውጭ የሚፈለግባቸው ነገር አይኖርም።

9ኛ ጥያቄ፡- ሀ) ከዚህ «ታላቁ ተልዕኮ» ከተባለው ክፍል ለራስህና ለቤተ ክርስቲያንህ የተማርሃቸው ዐበይት ትምህርቶች ምንድን ናቸው? ለ) ቤተ ክርስቲያንህ መልካሙን የምሥራች ለለዎች ሁሉና ለጎሳ በድኖች ሁሉ በተጠናከረ ሁኔታ የምታደርሰው እንዴት ነው? ሐ) ወንጌሉን ላልደረሳቸው ለማድረስና ላመኑት የደቀ መዝሙርነት ትምህርት ለመስጠት በግልህ ምን ልታደርግ ትችላለህ? መ) በተማርኸው መሠረት፤ አዳዲስ ክርስቲያኖች ክርስቶስን፤ እንደ ደቀ መዛሙርት በሚከተሉበት ጊዜ ሊማሯቸው ይገባል የምትላቸውን እውነቶች ዘርዝር።

ሁለተኛ ቀን የማርቆስ ወንጌል መግቢያ

10ኛ ጥያቄ፡- ሀ) ከወንጌላት ሁሉ የትኛውን ማንበብ የበለጠ ደስ ይልሃል? ለምን? ለ) ስለ ማርቆስ ወንጌል ከመጽሐፍ ቅዱስ ማብራሪያ አንብብ። ስለ ደራሲው ማንነት፤ ስለ እርሱ ስለምታውቀው ነገር፤ እንዲሁም ስለ ማርቆስ ወንጌል የሚያስረዱ ሌሎች ልዩ ነገሮችን ጠቅሰህ አንድ አጭር አንቀጽ ጻፍ።

የማቴዎስ ወንጌል የጥንቱ ቤተ ክርስቲያን በጣም የተጠቀመችበት መጽሐፍ ሲሆን፤ ማርቆስ ግን ያንን ያህል ታዋቂ አልነበረም። ክርስቲያኖች የቅዱሳት መጻሕፍት አካል እንደሆነ ቢያውቁም፤ የማቴዎስና የሉቃስ ጥንቅር ነው ብለው ስላሰቡ፤ ከማርቆስ ይልቅ ማቴዎስንና ሉቃስን መጠቀምን መረጡ። ይህም ሆኖ፤ መንፈስ ቅዱስ ማርቆስ ይህን መጽሐፍ እንዲጽፍ እንዳነሣሣውና ከቅዱሳት መጻሕፍት ውስጥ እንዳስፈረው መዘንጋት የለብንም። ስለሆነም፤ ይህንንም ጠቃሚ መጽሐፍ ማንበብና ማጥናት ይኖርብናል።

ብርቱካን የታወቀች ክርስቲያን ልጅ ነበረች። አባቷ ለእምነታቸው ብዙ መከራ ተቀብለዋል። እርስዋም ብርቱካን እግዚአብሔርን የምትወድና በቤተ ክርስቲያን ውስጥ በትጋት የምታገለግል ልጅ ነበረች። ከዘማሪ ቡድን ጋርም ሆነ ብቻዋን ትዘምር ነበር። በመንፈሳዊ ብስለቷ ምክንያት ሽማግሌዎች

መጽሐፍ ቅዱስ ትምህርት ቤት ተምራ እንድትመለስና የሴቶችን አገልግሎት እንድትመራ መረጧት። ሥልጠናዋን ጨርሳ ወደ ቤተ ክርስቲያኗ ስትመለስ ከፍተኛ ስደት ተነሣ። ብርቱካን ከቤተ ክርስቲያኒቱ አገልጋዮች አንዱ ስለነበረች ስደቱ ጸናባት። ፈተናው ስላስፈራት የቤተ ክርስቲያን አገልግሎቷን ትታ ለሌላ ድርጅት በጸሐፊነት ተቀጠረች። እምነቷን ባትተውም፣ ወደ ቤተ ክርስቲያን ከመሄድና ከሌሎች ክርስቲያኖች ጋር ከመተባበር ተቆጠበች። ስደቱ ካለፈ በኋላ ብርቱካን ወደ ቤተ ክርስቲያን ተመልሳ ለመሥራት ፈለገች።

11ኛ ጥያቄ፡- ከዚያች ቤተ ክርስቲያን ሽማግሌዎች አንዱ ብትሆን ኖሮ ብርቱካን ወደ ቤተ ክርስቲያን ተመልሳ እንድትሠራ ልትፈቅድላት ይገባል ትላለህ? ለምን?

የማርቆስ ወንጌል ደራሲ

ከጥንት ጀምሮ፣ ዮሐንስ ማርቆስ በአዲስ ኪዳን ውስጥ ያለውን ሁለተኛውን ወንጌል እንደ ጻፈ ይታመናል። የመጽሐፉ ርእስ «የማርቆስ ወንጌል» የሚል ሲሆን፣ ይህም ከመጀመሪያው ሰነድ ላይ የነበረ ወይም ከአጭር ጊዜ በኋላ የተጨመረበት ነው ተብሎ ይታመናል። ዮሐንስ ማርቆስ የዚህ ወንጌል ደራሲ በመሆኑ ላይ ሁሉም የጥንቷ ቤተ ክርስቲያን የታሪክ ምሑራንና ጸሐፊዎቹ ይስማማሉ። አንድ የቤተ ክርስቲያን ሽማግሌ ዮሐንስ ማርቆስ የክርስቶስ ደቀ መዝሙር ወይም የሕይወቱና የአገልግሎቱ የዓይን ምስክር ባይሆንም፣ ሁለተኛውን ወንጌል እንደ ጻፈ ገልጿል። ቀዳሚ የመረጃ ምንጩ ጴጥሮስ እንደነበረ እናውቃለን። (1ኛ ጴጥ. 5:13 አንብብ)። በዚህ ጊዜ ጴጥሮስ ስለ ክርስቶስ የተናገረውን አሳብ በመስማት ማርቆስ ቅደም ተከተላዊ ባልሆነ መንገድ ትክክለኛ መልእክት አስፍሯል። ብዙ ዘመናዊ ምሑራን ማርቆስ ይህን ወንጌል እንዳልጻፈ ያስባሉ። ምክንያታቸውም መጽሐፉ የተጻፈው ስለ ክርስቶስ የሚነገሩ ታሪኮች የሚሰራጩበት ጊዜ ካለፈ በኋላ በመሆኑ ነው። ይሁንና ስለ ዮሐንስ ማርቆስ ደራሲነት የቀድሞይቱ ቤተ ክርስቲያን የታሪክ ጸሐፊዎች የሰጡትን ምስክርነት ለመጠራጠር የሚያስችል በቂ ምክንያት የለም።

መጽሐፍ ቅዱስ ስለ ዮሐንስ ማርቆስ ብዙ መረጃ አይሰጠንም። አይሁዳዊ ስሙ ዮሐንስ ሲሆን፣ የላቲን ቤተሰባዊ ስሙ ማርቆስ ነው። በመጽሐፍ ቅዱስና በታሪክ በአጠቃላይ ማርቆስ ተብሎ ተጠርቷል። የእናቱ ስም «ማርያም» ይባላል (ዮሐዋ. 12:12)። ስለ አባቱ የተጠቀሰ ነገር የለም። ይህም አባቱ ክርስቲያን እንዳልነበረ ወይም ቀደም ብሎ እንደ ሞተ ያመለክታል። በኢየሩሳሌም ሀብታም በሚባል ቤተሰብ ውስጥ አደገ። ይህም እናቱ ክርስቲያኖች ተሰባስበው የሚያመልኩበት ትልቅ ቤት የነበራቸውና ባሪያ አሳዳሪ እንደ ነበሩ ይታወቃል። በርናባስ የማርቆስ የአጎት ልጅ ነበር። ቢያንስ ክርስቶስ ሊሰቀል አቅራቢያ ማርቆስ ከክርስቶስ ጋር ሳይገናኝ እንዳልቀረ ይገመታል። ብዙ ምሑራን የክርስቶስና ደቀ መዝሙርቱ የመጨረሻው እራትና የበዓለ ጎምሳ ሥነ ሥርዓት በዮሐንስ ማርቆስ ቤት እንደ ተካሄደ ያስባሉ። ክርስቶስ እራቁቱን ተይዞ በተወሰደ ጊዜ፣ በጌቴሴማኒ ከደቀ መዝሙርቱ ጋር ስለነበረው «ወጣት» የጠቀሰው ማርቆስ ብቻ በመሆኑ (ማር.

14:51-52)፤ ምሑራን ይህ ወጣት ራሱ የሐንስ ማርቆስ ሳይሆን አይቀርም ይላሉ።

የሐንስ ማርቆስ መጀመሪያ የተጠቀሰው ከያዕቆብ በኋላ በሐዋርያት ሥራ 12:12-17 ነው። ጴጥሮስ ከእስር ቤት በተፈታ ጊዜ፤ ክርስቲያኖች በማርቆስ ቤት ውስጥ ተሰብስበው ሲጸልዩ እንደ ነበረ አይጠረጠርም። በርናባስና ጳውሎስ የመጀመሪያውን የወንጌላዊነት ጉዞ ሲጀምሩ፤ በርናባስ የአክስቱን ልጅ ይዞት መጣ። ይህንን ያደረገው ምናልባትም እንዲረዳቸው በማሰብ ሳይሆን አይቀርም (የሐዋ. 13:4-5)። የበርናባስ የትውልድ ከተማ ወደሆነችው ቆጵሮስ ሲደርሱ፤ ማርቆስ አብሯቸው ነበር። ጽንፍልያ በደረሱ ጊዜ ግን ማርቆስ ከቡድኑ ተለይቶ ወደ ኢየሩሳሌም ተመለሰ (የሐዋ. 13:13)። ለምን ተመለሰ? ምክንያቱን በትክክል ባናውቅም፤ አያሌ ግምቶች አሉ።

በመጀመሪያ፤ አንዳንዶች መንፈስ ቅዱስ ለዚህ ጉዞ የጠራው በርናባስንና ጳውሎስን ብቻ ስለነበር (የሐዋ. 13:2)፤ ማርቆስ የወንጌላዊነት ጥሪ አልነበረውም ይላሉ። ነገሮች አስቸጋሪ ሲሆኑበት፤ አገልግሎቱን ተወ።

ሁለተኛ፤ ሌሎች ደግሞ ጳውሎስ ቡድኑን መምራት ሲጀምር፤ ማርቆስ እንደ ተበሳጩ ያስባሉ። ከሐዋርያት ሥራ ጥናት እንደምንረዳው፤ ከታሪኩ መጀመሪያ አካባቢ የበርናባስ ስም ቀድሞ ይጠቀስ ነበር (የሐዋ. 13:2)። ይህም በርናባስ የቡድኑ መሪ እንደ ነበረ ያሳያል። ከጽንፍልያ በኋላ ግን፤ ጳውሎስ የቡድኑ መሪ በመሆኑ በተቀዳሚነት ይጠቀስ ጀመር (የሐዋ. 13:9፤13)።

ሦስተኛ፤ ሌላው ግምት፤ ጳውሎስ በጣም እንደ ታመመ የሚያመለክት ነው። (ገላ. 4:14 አንብብ።) ማርቆስ የጳውሎስን ችግሮችና ሥቃይ በተመለከተ ጊዜ ፈርቶ ወደ ቤቱ ተመለሰ።

አራተኛ፤ አንዳንዶች ማርቆስ ወንጌሉ ከአይሁዶች ይልቅ ወደ አሕዛብ እየተስፋፋ መሄዱን ሲያይ፤ ተበሳጭቶ እንደ ተመለሰ ያስባሉ። በአሕዛብ አገሮች ውስጥ ከማደጋቸው የተነሣ ከአሕዛብ ጋር ለመሥራት ከማይችገሩት ጳውሎስና በርናባስ በተቃራኒ፤ ማርቆስ በኢየሩሳሌም ነበር ያደገው። ከዚህም የተነሣ፤ ጠባብ አመለካከት ይዞ በአይሁዶች ላይ ለማተኮር ፈለገ። ለአሕዛብ የሚሰጠው አገልግሎት ለእርሱ የሚስማማ አልሆነም።

ከአያሌ ዓመታት በኋላ፤ ጳውሎስና በርናባስ ለሁለተኛው የወንጌል ጉዞ ተሰናዱ (የሐዋ. 15:36-41)። በርናባስ ለማርቆስ ሁለተኛ ዕድል ለመስጠት ፈለገ። በርናባስ ከዚህ ውሳኔ ላይ የደረሰው ማርቆስ ከመጀመሪያው የወንጌል መልእክተኝነት ጉዞ አቋርጦ በመመለሱ የተሰማውን ሐፍረት እንዲያስወግድና በአብያተ ክርስቲያናት ሁሉ አገልግሎቱን ከግቡ ያላደረሰ ሰው ሆኖ እንዳይታወቅ ለማገዝ ስለፈለገ ይሆናል። ጳውሎስ ግን ቀደም ሲል ማርቆስ ቡድናቸውን ትቶ በመመለሱ በጥልቀት ቆስሎ ስለነበር፤ የበርናባስን አሳብ ለመቀበል ተቸገረ። ጳውሎስ፤ «ማርቆስ ቀደም ሲል አስቸጋሪውን የወንጌል ጉዞ ለመወጣት ስላልቻለ፤ አሁን አንፈልገውም» ሳይል አልቀረም። ይህ ጉዳይ በጳውሎስና በርናባስ መካከል ከባድ የአሳብ ልዩነት አስከተለ።

ከሁለቱ አንዳቸውም አቋማቸውን ለማለዘብ ሳይፈቀዱ ቀሩ። በመጨረሻም፡ በተለያዩ አቅጣጫዎች ተሰማሩ። በርናባስ ማርቆስን ይዞ ወደ ቆጵሮስ ተመለሰ። ሉቃስ በጳውሎስ ላይ ስላተኮረ ስለነበርናባስ አገልግሎት ቀጣይ ውጤት የተጠቀሰ ነገር የለም። ጳውሎስ ሲላስን ይዞ ዛሬ ቱርክ ውስጥ ወደምትገኘው ገላትያ ተመለሰ። ይህ ሁኔታ በጳውሎስና በርናባስ ላይ ካስከተለው የልብ ኅዘን ባሻገር፡ እግዚአብሔር ሁኔታዎችን በመከታተል ላይ ነበር። በመሆኑም፡ ወንጌልን ለማሰራጨት የተሰማሩ ሁለት የወንጌል መልእክተኛ ቡድኖች ሊኖሩ ቻሉ።

ከ 10 ዓመታት በኋላ ጳውሎስ በሮም በታሰረበት ወቅት፡ ማርቆስ አብሮት እንደ ነበረ እንረዳለን። ማርቆስ ከጳውሎስ ጋር እንደገና አብሮ መሥራት ጀመረ። (ቆላ. 4፡10 አንብብ።) በዚህ ጊዜ ማርቆስ በእምነቱ የበሰለ ሆነ፤ ጳውሎስ ደግሞ ይቅር ማለትንና ለሰዎች ሁለተኛ ዕድል መስጠትን ተምሮ ነበር። ከዚያ በኋላ ማርቆስ ወደ ጴጥሮስ ዘንድም የሄደ ይመስላል። ይህንንም የምናውቀው ጴጥሮስ አንደኛ መልእክቱን በሚጽፍበት ወቅት አብሮት ስለነበረ ነው (1ኛ ጴጥ. 5፡13)። ጴጥሮስ ማርቆስን በጣም ስለ ወደደው እንደ ልጁ ቆጠረው። ከአያሌ ዓመታት በኋላ ጳውሎስ ለእምነቱ ሊሠዋ ሲቃረብ፡ ለሁለተኛ ጊዜ በሮም በታሰረበት ወቅት ማርቆስ እንዲጎበኘው ጠይቋል (2ኛ ጢሞ. 4፡11)። በዚህ ጊዜ ማርቆስና ጢሞቴዎስ የጳውሎስ የቅርብ ወዳጆች ነበሩ።

12ኛ ጥያቄ፡- በአገልግሎታቸው ለሚሰናከሉ ሰዎች ሁለተኛ ዕድል ስለ መስጠት፡ የማርቆስ ታሪክ ምን ያስተምረናል?

እንደ ማርቆስ ሁሉ፡ ብርቱካንም ከአገልግሎቷ ተደናቅፋለች፡ ሁኔታዎች አስቸጋሪ በሆኑበት ወቅት አገልግሎቷን ትታለች። ነገር ግን በምንወድቅበት ጊዜ እግዚአብሔር ሁልጊዜም ሁለተኛ ዕድል ለመስጠት ፈቃደኛ ነው። አለዚያ ማናችንም በአገልግሎት ውስጥ ልንሆን አንችልም። እኛም ሰዎችን ይቅር ልንልና፡ በእምነታቸው እንዲጠነክሩ ልንረዳቸው ይገባል። እየበሰሉ በሚሄዱበት ወቅት፡ የቀድሞዎቹን ስሕተቶች አልፈን ወደ ቤተ ክርስቲያን አገልግሎትና ኅብረት ልንመልሳቸው ይገባል። ማርቆስ ለጴጥሮስና ጳውሎስ ታላቅ አጋዥ ከመሆኑም በላይ፡ መንፈስ ቅዱስ ሁለተኛውን ወንጌል እንዲጽፍ መርጦታል። እግዚአብሔር ሁልጊዜም ንስሐ የሚገቡትን ሰዎች ይቅር በማለት እንዲያገለግሉት ሁለተኛ ዕድል ይሰጣቸዋል።

ጳውሎስ ከሞተ በኋላ ማርቆስ ስለነበረበት ሁኔታ የተጠቀሰ ነገር የለም። የቤተ ክርስቲያን ታሪክ እንደሚለው ግን ወደ ግብጽ ሄዶ በኤክሳንደሪያ ለቤተ ክርስቲያን ምሥረታ እገዛ አድርጓል። ኤክሳንደሪያ ከክርስትና ዐበይት ማዕከላት አንዱ ለመሆን በቅታ ነበር። ማርቆስ በኔሮ የአገዛዝ ዘመን ለእምነቱ እንደ ተሠዋ ይታሰባል። ማርቆስ ወጣት በነበረ ጊዜ ቢሸሽም፡ በኋላ ለክርስቶስ ለመሞት ፈቃደኛ ሆኗል።

ማርቆስ የክርስቶስን ታሪክ ለመሰብሰብ ብዙ ጊዜ ነበረው። ወጣት ሳለ ሐዋርያት ቤቱ ውስጥ ይሰባሰቡ ስለነበር፡ አብዛኛዎቹን ታሪኮች ለመስማት ሳይታደል አልቀረም። በኋላ ከጴጥሮስ ጋር ሲሠራ ተጨማሪ ታሪኮች ሊሰማ፡

እንዲሁም ግልጽ ያልሆኑለትን ጉዳዮች እየጠየቀ ማብራሪያ ሊያገኝ ችሏል። ማርቆስ ወንጌሉን የጻፈው ጳውሎስ በሕይወት እያለ ይሁን ከሞተ በኋላ የምናውቀው ነገር የለም። ይሁንና የቀድሞይቱ ቤተ ክርስቲያን መሪዎች፣ የማርቆስን ወንጌል መጻፍ ከጴጥሮስ ጋር በቅርብ ያዛምዱታል። ይህ ወንጌል ያለ ብዙ ውጣ ውረድ የአዲስ ኪዳን ክፍል ተደርጎ ከተወሰደባቸው ምክንያቶች አንዱ ይኼ ነበር።

ማርቆስ ወንጌሉን ለማን ጻፈ?

ማቴዎስ ወንጌሉን የጻፈው በቀዳሚነት ለአይሁዶች ሲሆን፣ ማርቆስ ስለ አሕዛብ አንባቢዎች ያሰበ ይመስላል። አንዳንድ ምሑራን ማርቆስ በዋናነት ያተኮረው በሮም ከተማ በሚኖሩት ሮማውያን ላይ እንደሆነ ያስባሉ። እርሱም በወንጌሉ አሕዛብ የማይረዱባቸውን የአይሁድ ልማዶችን (ማር. 7:2-4 አንብብ)። እና የአረማይክ ቃላትን (ማር. 3:17 አንብብ) ያብራራል። በተጨማሪም፣ ከሌሎች መጻሕፍት በላይ ጥንታዊ የሮማውያን ቋንቋ የሆነውን የላቲን ቃላት ይጠቀማል። ማርቆስ ስለ ስደትና ሰማዕትነት ጭብጦች ለመጻኑ ልዩ ፍላጎት ያለው ይመስላል (ማር. 8:34-38፤ 13:9-14)። ይህን ያደረገው ምናልባት፣ ብዙ ክርስቲያኖች ለእምነታቸው ሲሞቱ በመመልከቱና ጴጥሮስና ጳውሎስም በእስር ላይ በመሆናቸው ምክንያት ላይሆን አይቀርም። ማርቆስ፣ ስምዖን የአሌክሳንድሮስ የሩፍስ አባት እንደነበር መግለጹ ለሮም መጻፉን ሊያመለክት ይችላል (ማር. 15:21)። ምናልባትም ይህ ሩፎስ፣ ጳውሎስ በሮሜ 16:13 የጠቀሰው ግለሰብ ሊሆን ይችላል። ብዙ ምሑራን የማርቆስ እጥር ምጥን ያለ አጻጻፍ፣ ለሮማውያን ተስማሚ እንደነበረ ይናገራሉ። በተጨማሪም፣ የማርቆስ ወንጌል በሮም ቤተ ክርስቲያን እንደ ቅዱሳት መጻሕፍት በፍጥነት ተቀባይነትን ማግኘቱ መጻሕፉ በሮም በሚገባ ይታወቅ እንደነበር ያመለክታል።

የማርቆስ ወንጌል የተጻፈበትን ዘመንና ስፍራ፣ እንዲሁም ብዙ የአዲስ ኪዳን መጻሕፍት የተጻፉበትን ትክክለኛ ጊዜ ማወቅ፣ አስቸጋሪ መሆኑ ቀደም ሲል ተገልጾአል። አብዛኞቹ መጻሕፍት በተጻፉባቸው ጊዜያት ላይ ምሑራን በአሳብ ይለያያሉ። ጥንታዊ የቤተ ክርስቲያን ታሪክ ጸሐፊዎች፣ የማርቆስ ወንጌል ስለተጻፈበት ዘመን ሁለት የሚጋጩ መረጃዎችን ይሰጣሉ። አንዳንዶቹ ማርቆስ፣ ጴጥሮስ በ64 ዓ.ም. ሰማዕትነትን ከተቀበለ በኋላ እንደ ተጻፈ ሊናገሩ፣ ሌሎች ደግሞ ጴጥሮስ በሕይወት በነበረበት ጊዜ እንደ ተጻፈ ያስረዳሉ።

ምሑራን የማርቆስ ወንጌል እንደ ተጻፈ የሚናገሩበት ዘመን፣ ማቴዎስ ይህንኑ ወንጌል በምንጭነት ከመጠቀሙ ወይም ካለመጠቀሙ ላይ ይወሰናል። ማርቆስ ከማቴዎስ የሚቀድም ከሆነ፣ የተጻፈው በ50ዎቹ መጨረሻ ወይም በ60ዎቹ መጀመሪያ መሆን አለበት። አንዳንዶች ከ45-60 ዓ.ም. እንደ ተጻፈ ያስባሉ። ከማቴዎስ ካልቀደመ፣ ምናልባትም የተጻፈው ከ65-70 ዓ.ም. ነው ማለት ነው።

አብዛኞቹ ምሑራን ማርቆስ ወንጌሉን የጻፈው በሮም በነበረ ጊዜ እንደሆነ ያምናሉ። በ60 ዎቹ ዓመታት ውስጥ፤ ማርቆስ በአብዛኛው ሮም ውስጥ እንደነበረ እናውቃለን። መጀመሪያ ከጳውሎስ፤ ቀጥሎም ከጲጥሮስ፤ በመጨረሻም ከጳውሎስ ጋር እንደገና ኖሯል። የማርቆስ ወንጌል ለሮማውያን መጻፉ ደግሞ ይህን አሳብ ያጠናክረዋል። ማርቆስ ኔሮ ክርስቲያኖችን በሚያሳድድበት ጊዜ፤ ወንጌሉን እንደ ጻፈ የሚያመለክቱ መረጃዎች አሉ። ለምሳሌ ያህል፤ ብዙ ክርስቲያኖች በስታዲየም ውስጥ ከዱር አራዊት ጋር እንዲታገሉ ይደረግ ነበር። (ክርስቲያኖቹ እርጥብ የዱር እንስሳት ቆዳ ለብሰው ከተኩላዎችና ከሌሎችም እንስሳት ጋር እንዲታገሉ ይደረግ ነበር)። ክርስቶስ በተፈተነ ጊዜ ከዱር አራዊት ጋር መሰንበቱን የሚገልጸው የማርቆስ ወንጌል ብቻ ነው (ማር. 1፡13)።

የማርቆስ ወንጌል ዓላማ ምን ነበር?

እንደ ዮሐንስ (ዮሐ. 20፡31)፤ ማርቆስ ዓላማውን በግልጽ አሳስፈረም። ነገር ግን ማርቆስ ወንጌሉን የጻፈባቸው ሁለት ዐበይት ምክንያቶች አሉ። በመጀመሪያ፤ ማርቆስ ወንጌሉን የጻፈው ለአሕዛብ ስለ ክርስቶስ ለመናገር ነበረ። የመጀመሪያዎቹ ሐዋርያት ሲሞቱ፤ ቤተ ክርስቲያን ስለ ክርስቶስ ማንነት ግልጽ ታሪክ ይዛ መገኘቷ ወሳኝ ሆነ። ሁለተኛ፤ ማርቆስ ክርስቲያኖች እንደ ክርስቶስ ተከታዮች እንዴት መኖር እንዳለባቸው ሊያስተምራቸው ፈለገ።

13ኛ ጥያቄ፡- ማር. 1፡1 አንብብ። ሀ) ማርቆስ መጽሐፉ ስለ ምን እንደሚናገር ገለጽ? ይህ ስለ ዓላማው ምን ይነግረናል? ለ) ማርቆስ ኢየሱስን ማን ብሎ ጠራ?

1. ማርቆስ መጽሐፉን የኢየሱስ ክርስቶስ «ወንጌል» ሲል ይጠራዋል። በግሪክ ቋንቋ ወንጌል ማለት «መልካም የምሥራች» ነው። ስለሆነም፤ ማርቆስ የዓለም መሪዎች የነበሩትን ሮማውያን ጨምሮ ለዓለም ሁሉ መልካም የምሥራች ጽፎ ነበር። በተጨማሪም ማርቆስ ወንጌሉን፤ «መጀመሪያ» ይለዋል። ለዚህም ምክንያቱ የክርስቶስ ታሪክ በተከታዮቹ አገልግሎት መቀጠሉ ነው። ታሪክ ሁሉ የክርስቶስ ሥራ ነው ማለት ይቻላል። ስለሆነም ማርቆስ ስለ ክርስቶስ የሦስት ዓመታት አገልግሎት አጠር ያለ ገለጻ ያደርጋል። እንደ ማቴዎስና ሉቃስ፤ ስለ ክርስቶስ ልደት አልተረከም። ማርቆስ እጥር ምጥን ባለ ይዘት ስለ ክርስቶስ ማንነትና የተገናኛቸውን ሰዎች ስለለወጠበት ሁኔታ ገልጾአል።

2. አንዳንድ ምሑራን ማርቆስ ክርስቶስ በመስቀል ላይ የሞተበትን ምክንያት ለሮማውያን ለማስረዳት እንደ ሞከረ ያስባሉ። መስቀል ወንጀለኞች እንጂ መልካም ሰዎች የሚሞቱበት አልነበረም። የእግዚአብሔር ልጅ እንዴት በመስቀል ላይ ሊሞት ይችላል? ማርቆስ ግን መስቀሉ የእግዚአብሔር ርግማን ሳይሆን፤ የዕቅዱ አካል እንደነበረ ያሳያል። ክርስቶስ ተአምራትን መፈጸሙ፤ አጋንንትን ማውጣቱ፤ የወደፊት ከስተቶችን መተንበዩና ከሞት መነሣቱ ሁሉ፤ የክርስቶስ ሞት አጋጣሚ፤ ወይም እርባና ቢስ አሳዛኝ ድርጊት ወይም የወንጀለኝነቱ ምልክት እንዳልሆነ ያረጋግጣል።

3. ማርቆስ ክርስቲያን ላልሆኑት አንባቢያን፤ ክርስቶስ የእግዚአብሔር ልጅ እንደሆነና ሊያምኑበት የሚገባ መሆኑን ለማሳመን ይፈልጋል። ክርስቶስ «የእግዚአብሔር ልጅ» መሆኑን ያውቅ ስለነበር፤ ታሪኮቹ መለኮታዊ ባሕርያቱን ያሳያሉ። ማርቆስ ታሪኩን የጀመረው በክርስቶስ የእግዚአብሔር ልጅነት እንደሚያምን በመግለጽ ሲሆን፤ ከመጨረሻ ታሪኮቹ በአንዱ ውስጥ ክርስቶስ የእግዚአብሔር ልጅ መሆኑን የተናገረ ሮማዊ ተጠቅሷል (ሮሜ 15:39)። ማርቆስ ስለ ክርስቶስ የገለጸውን ታሪክ በምንመለከትበት ጊዜ፤ የክርስቶስን አስተሳሰብ የሚያሳዩ ቀጣይ አሳቦች ተንጸባርቀውበታል።

ሀ. «ጌታ» ለሆነው ክርስቶስ መንገድ ለመጥረግ መጥምቁ ዮሐንስ ያበረከተው ድርሻ (ማር. 1:3)።

ለ. እግዚአብሔር አብ ክርስቶስን ልጅ ሲል በግልጽ ጠርቶታል (ማር. 1:11፤ 9:7)።

ሐ. አጋንንት፤ ክርስቶስ «የእግዚአብሔር ቅዱሱ» (የእግዚአብሔር ሌላው ስሙ) እና «የእግዚአብሔር ልጅ» እንደሆነ ያውቃሉ (ማር. 1:24፤ 3:11፤ 5:7)።

መ. ክርስቶስ በአምላክነቱ ኃጢአትን ይቅር ከማለቱም በላይ፤ የሰዎችን ልብ ያውቅ ነበር (ማር. 2:5፤ 8-10)።

ሠ. ክርስቶስ «የብሩኩ ልጅ» መሆኑን ተቀብሏል (ማር. 14:62)።

ረ. አሕዛብ የሆነው ሮማዊ ወታደር ሳይቀር፤ ክርስቶስ «የእግዚአብሔር ልጅ» መሆኑን ተረድቷል (ማር. 16:39)።

4. ማርቆስ ክርስቶስ የሞተው፤ «ሕይወቱን ለብዙዎች ቤዛ አድርጎ ለመስጠት» መሆኑን አመልክቷል። (ማር. 10:45)። ከመጽሐፉ ቢያንስ ግማሽ ያህሉ በኢየሱስ ሞት ላይ ያተኩራል።

14ኛ ጥያቄ፡- ማር. 1:12-13፤ 3:22-27፤ 8:34-38፤ 10:29-30፤ 33-34፤ 13:9-13 አንብብ። ከክርስቶስ ሕይወትና ትምህርት፤ ስለ ፈተናና ስደት ምን እንማራለን?

5. ማርቆስ በስደት ውስጥ ለሚያልፉ ክርስቲያኖች (ምናልባትም በኒሮ ዘመን)፤ የማበረታቻ አሳቦችን ይሰጣል። ይህ ክርስቶስን የመከተላቸው አካል እንደሆነ ያስረዳል። እውነተኛ የክርስቶስ ተከታይ በስደት ጊዜ ክርስቶስን መካድ የለበትም ይላል።

የማርቆስ አንዳንድ ልዩ ገጽታዎች

1. ማርቆስ ሰዎች ለኢየሱስ በሚሰጧቸው ምላሾች ላይ ያተኩራል።

ሀ. መጥምቁ ዮሐንስ የኢየሱስን የጭማ ክር መፍታት እንደማይገባው ባሪያ አድርጎ ራሱን ተመለከተ (ማር. 1:7)።

ለ. የኢየሱስን ቃል የሰሙ ሰዎች በሥልጣን በማስተማሩ ተደንቀዋል (ማር. 1:27፤ 6:2፤ 10:24)።

ሐ. ሰዎች ኢየሱስ በፈጸማቸው ተአምራት ተደንቀዋል (ማር. 2:12፤ 6:51)።

መ. ምንም እንኳ መጥምቁ የሐንስ፥ አጋንንት፥ አሕዛብና አንዳንድ አይሁዶች የኢየሱስን ልዩ መሆን ቢገነዘቡም፥ የሃይማኖት መሪዎች ሊያምኑበት አልፈለጉም።

2. ማርቆስ ታሪክ በኢየሱስ ሞት ላይ ያተኩራል። ማርቆስ የኢየሱስን ጠቅላላ አገልግሎት የሚሸፍን 10 ምዕራፎች የጻፈ ሲሆን፥ 6 ምዕራፎች ስለ መጨረሻው ሳምንትና የኢየሱስ ሞት ይነግሩናል።

3. ማርቆስ ተግባራዊ ወንጌል በመባል ይታወቃል። በብዛት ከሚጠቀምባቸው ቃላት አንዱ «ወዲያው» የሚለው ሲሆን፥ ከ40 ጊዜ በላይ ተጠቅሷል (ለምሳሌ፡ 1:12፥ 18፥ 20፥ 23፤ 6:45፥ 50፤ 9:20)። ይህም ታሪኩ ወደፊት እንደሚንቀሳቀስና የክርስቶስ ሕይወት እንዴት በፍጥነት ወደ ሞቱ እንዳመራ ያመለክታል። የክርስቶስ ሞት በአጋጣሚ የተከሰተ ሳይሆን፥ በእግዚአብሔር የታወቀ ነበር።

ሌሎች ወንጌላት የክርስቶስ አገልግሎት ከሦስት ዓመታት በላይ እንደተካሄደ ሲያመለክቱ፥ ማርቆስ ግን ግልጽ የሆነ የጊዜ ገደብ አልጠቀሰም። በመጽሐፉ ውስጥ የሚገኙ ታሪኮች ሁሉ በአንድ ዓመት ውስጥ ሊከናወኑ ይችላሉ። ይህም የሆነው ለማርቆስ ታሪኩን ፈጠን ፈጠን አድርጎ ማቅረቡ ከሕይወት ታሪካዊና ቅድም ተከተላዊ አተራረክ የበለጠ ተመራጭ ሆኖ በመገኘቱ ነው። ማርቆስ፥ ታሪኮቹ አጭርና ፈጣን እንዲሆኑለት በማሰብ እንደ ሉቃስና ማቴዎስ ዝርዝር ገለጻዎችን አስወግዶ፥ ጠቅለል ባለ መልኩ ያቀርባቸዋል። ማርቆስ የክርስቶስን መምህርነት ቢጠቅስም፥ ከክርስቶስ ምሳሌዎች ብዙዎቹን አላስፈረም። ከአንድ የበለጠ ዐቢይ የማስተማሪያ ክፍልም በመጽሐፉ ውስጥ አልተጠቀሰም።

4. ማርቆስ፥ ኢየሱስ «የእግዚአብሔር ባሪያ» በመሆኑ ጉዳይ ላይ አጽንኦት ሰጥቷል (ማር. 10:45)። (ማቴዎስ ግን የክርስቶስን ንጉሥነት አመልክቷል)። የእግዚአብሔር ባሪያ እንደ መሆኑ መጠን፥ ለሰዎች የእግዚአብሔርን መንገድ አስተምሯል (ማር. 1:14-15፥ 21-27፥ 38)። ኢየሱስ፥ እንደ እግዚአብሔር ባሪያ፥ ለሕዝቡ ራሶች ተአምራትን አድርጓል (ማር. 1:32-34)።

5. ማርቆስ፥ ክርስቶስ በተደጋጋሚ ሕዝቡ ያደረገላቸውን ወይም የነገራቸውን ነገር ለሌሎች እንዳያወሩ ማዘዙን ገልጾአል (ማር. 1:34፥ 44፤ 3:12፤ 5:43፤ 7:36-37)። ይህንን ያደረገው በሦስት መንገዶች ነው። መጀመሪያ፥ አጋንንት ግንኙነቱን እንዳይናገሩ አዝዟቸዋል። የተናገሩትን እውነት ቢሆንም እንኳ፥ የጠላቶቹን ምስክርነት አልፈለገም ነበር። ሁለተኛ፥ ብዙውን ጊዜ የፈወሳቸው ሰዎች ያደረገላቸውን ነገር ለሌሎች እንዳይናገሩ አዝዟል። ሰዎች ለተሳሳተ ዐላማ እንዲከተሉት አልፈለገም ነበር። በተጨማሪም፥ የፈውስ አገልግሎቱ ሰዎችን ወደ ንስሐ ከመጥራቱና ስለ እግዚአብሔር መንግሥት ከማስተማሩ ቀዳሚ አገልግሎት እንዲያስተጓጉለው

አልፈለገም ነበር። ሦስተኛ፣ አንዳንድ ጊዜ ደቀ መዛሙርቱ መሢሕነቱን ለሰዎች እንዳይናገሩ ያዝዛል። ምናልባትም ሞቶ ከመነሣቱ በፊት ደቀ መዛሙርቱ ምን ዓይነት መሢሕ እንደሆነ በትክክል አያውቁም ነበር (ማር. 8:20-30፤ 9:9-10)።

6. ከማርቆስ ታሪኮች ከ90 በመቶ የሚበልጡት በማቴዎስ ወይም በሉቃስ ውስጥ ይገኛሉ። ስለዚህ በሌሎቹ ወንጌላት የማይገኙት ምንባቦች እጅግ ጥቂቶች ናቸው።

7. ምሑራን የማርቆስ ወንጌል የት ላይ ያበቃል በሚለው ጥያቄ ላይ ይከራከራሉ። የተለያዩ ጥንታዊ ቅጂዎች መጽሐፉ በማርቆስ 16:8 ላይ እንደሚያበቃ ይስማማሉ። ነገር ግን ከ16:8 በኋላ መጽሐፉ የሚያበቃባቸው የተለያዩ መንገዶች አሉ። አንዳንድ መዛግብት 9 ቁጥርን ሲጨምሩ፣ ሌሎች ደግሞ ከ9-20 ያሉትን ቁጥሮች ይጨምራሉ። አብዛኞቹ ምሑራን ማርቆስ 16:9-20 በመጀመሪያው መጽሐፍ ላይ ያለ አይመስላቸውም። የመጀመሪያው መጽሐፍ ቁጥር 8 ላይ እንዳበቃ ያስባሉ። አንዳንድ ምሑራን የማርቆስ ወንጌል የመጀመሪያው ማጠቃለያ ስለ ጠፋ፣ የኋለኞቹ ጸሐፊዎች ጥሩ አጨራረስ እንዲኖረው ለማድረግ፣ ከ9-20 ያሉትን ቁጥሮች እንደ ጨመሩ ያስባሉ። የዚህ ክፍል እስትንፋሱ እግዚአብሔር መሆኑ አጠራጣሪ ስለሆነ፣ ሥነ መለኮታችንን ከዚህ ላይ ከመመሥረት መቆጠብ ይኖርብናል። በማርቆስ 16:18 መሠረት፣ አንዳንድ የተሳሳቱ ምዕራባውያን ክርስቲያኖች ቢነድፉኝም አልሞትም በማለት እባቦችን ይዘው ወደ ቤተ ክርስቲያን ይመጣሉ።

የማርቆስ ወንጌል መዋቅር

የማርቆስ መጽሐፍ ኢፕሮስ ስለ ክርስቶስ መሢሕነት በሰጠው ምስክርነት ላይ ያማከለ ይመስላል (ማር. 8:29)። የቀረቡት ተአምራት ሁሉ፣ ሰዎች ክርስቶስ መሢሕ የእግዚአብሔር ልጅ መሆኑን እንዲገነዘቡ የታሰቡ ናቸው። ከኢፕሮስ ምስክርነት በኋላ፣ የማርቆስ ወንጌል በመጭው የክርስቶስ ስቅለት ላይ ያተኩራል። ከመጽሐፉ ግማሽ ያህሉ ስለ ክርስቶስ የመጨረሻ ሳምንትና የመስቀል ላይ ሞት ይዘግባል።

ሌላው የመጽሐፉ መዋቅር መልክዐ ምድራዊ አቅጣጫ የተከለ ይመስላል። የመጽሐፉ የመጨረሻ አጋማሽ ክርስቶስ በሰሜን ፍልስጥኤም፣ ማለትም በገሊላና አካባቢዋ ባካሄደው አገልግሎት ላይ ሲያተኩር (ማር. 1-8:30)፣ ሁለተኛው አጋማሽ ክርስቶስ በኢየሩሳሌም ባካሄደው አገልግሎትና በሞቱ ላይ ያተኩራል (ማር. 8:31-16:20)።

የማርቆስ ወንጌል አስተዋጽኦ

የማርቆስ ወንጌልን አስተዋጽኦ በብዙ መንገዶች መመልከት ይቻላል። የሚከተለው አንድ መንገድ ነው።

1. የእግዚአብሔር ልጅ የሆነው ኢየሱስ ክርስቶስ ለይፋዊ አገልግሎት መዘጋጀት (ማር. 1:1-15)

2. ኢየሱስ በገሊላና በሰሜን የእግዚአብሔር ልጅነቱን ማሳየቱ (ማር. 1:16-8:26)

ሀ. ኢየሱስ አገልግሎቱን በገሊላ መጀመሩ (ማር. 1:16-3:6)

ለ. ኢየሱስ በገሊላ ያካሄደው የኋለኛው አገልግሎት (ማር. 3:7-6:29)

ሐ. ኢየሱስ አገልግሎቱን ከገሊላ ውጭ ማስፋፋቱ (ማር. 6:30-8:26)

3. የኢየሱስ ደቀ መዛሙርት ክርስቶስ መሢሔ፥ የእግዚአብሔር ልጅ መሆኑን ተገነዘቡ (ማር. 8:27-30)

4. ኢየሱስ ለመሞት ወደ ኢየሩሳሌም ተጓዘ (ማር. 8:31-10:52)

5. የእግዚአብሔር ልጅ የሆነው ኢየሱስ በኢየሩሳሌም ማገልገሉ (ማር. 11:1-13:37)

6. ኢየሱስ በስቅላት መሞትና መነሣቱ (ማር. 14-16)

ሦስተኛ ቀን ማርቆስ 1-4

ብዙ ሰዎች በተቻለ ፍጥነት የአመራር ሥልጣን ለመያዝ ይሽቀዳሉ። ከቄኔቨርስቲ የሚመረቁ ወጣቶች ሥልጣን ላይ ለመውጣት ይፈልጋሉ። ከመጽሐፍ ቅዱስ ትምህርት ቤቶች የሚመረቁ ወጣቶች ወዲያውኑ በቤተ ክርስቲያን ውስጥ የኅላፊነትና የሥልጣን ስፍራዎችን እንደሚይዙ ይገምታሉ። ሽማግሌዎች የሚከበሩበት ታሪካዊ የአፍሪካ ባሕል እየሞተ፥ በስፍራው ለትምህርት የሚሰጥ ትኩረት እየተተካ ነው።

15ኛ ጥያቄ፦ ሀ) ይህ ለውጥ ሲካሄድ የተመለከትኸው እንዴት ነው? ለ) የተማሩ ወጣቶች አመራር ጠቃሚ ጎኖች ምንድን ናቸው? ሐ) ከችግሮቹ አንዳንዶቹ ምን ምንድን ናቸው?

ጥሩ ትምህርት ለሕይወትና አገልግሎት ጠቃሚ መሣሪያ ቢሆንም፥ ለአመራር ከዚያ የበለጠ ዝግጅትን ይጠይቃል። መልካም አመራር ብስለትን ይፈልጋል። ስለ ሕይወት ሁኔታዎች፥ ከሰዎች ጋር ስለሚደረጉ ግንኙነቶች፥ ችግሮችንና አለመስማማቶችን ለማስወገድ በልምድ ማደግ ያስፈልጋል። መንፈሳዊ ብስለት፥ ከክርስቶስ ጋር የቅርብ ግንኙነት ማድረግ፥ የመንፈስ ፍሬ መጨመርና የመንፈሳዊነት ባሕርያት መታየት ይኖርባቸዋል። ዓለም በትምህርትና አመራር ላይ ያለውን አመለካከት፥ እኛ በትሕትናና በአገልጋይነት አመለካከት መተካት አለብን።

ክርስቶስ ምድራዊ አገልግሎቱን ቀደም ብሎ ለመጀመር ይችል ነበር። ነገር ግን እግዚአብሔር በብሉይ ኪዳን ብስለትና የአመራር ኅላፊነት ወደ 30 ዓመት አካባቢ እንደሚመጣ አመልክቷል። (ዘኁል. 4:23 አንብብ።) ስለሆነም፥ ክርስቶስ አገልግሎቱን ለመጀመር 30 ዓመት አካባቢ እስኪሆነው ድረስ ቆየ (ሉቃስ 3:23)። እኛም ወደ አመራር ሥልጣን ለመውጣት ከመጣር ይልቅ፥ ከእግዚአብሔር ጋር ያለንን ግንኙነት በማሳደግ መንፈሳዊ ባሕርያትን ማጎልበት ይኖርብናል። ከዚያም ዝግጁዎች በምንሆንበት ጊዜ፥ እግዚአብሔር

ወደ አመራር ያመጣናል። ሰዎች የእግዚአብሔርን እጅ በሕይወታችን ውስጥ ያያሉ። በዚህ ጊዜ እግዚአብሔር በቤተ ክርስቲያን ውስጥ የአመራር ኃላፊነቶችን ይሰጠናል። ከዚህ ውጭ የሆነው ሁሉ የዓለም መንገድ ነው። ይህም ከትዕቢት የመነጨ አመራር የምንሰጥበት በመሆኑ፤ ለእግዚአብሔር ሕዝብ አይሰማም።

16ኛ ጥያቄ፡- ማር. 1-4 አንብብ። ሀ) ከዚህ ክፍል ስለ ክርስቶስ የምንማራቸው ነገሮች ምን ምንድን ናቸው? ለ) ስለ ደቀ መዝሙርነት ምን እንማራለን?

1. የኢየሱስ ለይፋዊ አገልግሎት መዘጋጀት (ማር. 1:1-13)

ማርቆስ ኢየሱስ በእግዚአብሔር ከመጠራቱ በፊት በገሊላ እውቅና አግኝቶ እንዳልቆየ አድርጎ በመተረክ፤ ረዥም የዝግጅት ጊዜ እንዳሳለፈ አልጠቀሰም። ስለ ኢየሱስ ልደትም ሆነ የልጅነት ታሪክ ምንም ዓይነት ገለጻ አላቀረበም። ማርቆስ ታሪኩን የጀመረው ኢየሱስ ይፋዊ አገልግሎቱን ሊጀምር አቅራቢያ በተከሰቱት ነገሮች ነው። ኢየሱስ የእግዚአብሔር ልጅ መሆኑን ለማሳየት ሲል፤ በመጥምቁ ዮሐንስ ታሪክ ጀመረ (ማር. 1:1)።

ማርቆስ ስለ መጥምቁ ዮሐንስ ብዙ ነገር አልነገረንም። ስለ ዮሐንስ የሚያቀርበውን ገለጻ የጀመረው ከብሉይ ኪዳን ነው። ዮሐንስ ሰዎችን ለመሲሑ ለማዘጋጀት ለለሚላከው ስለ «ጌታ መልእክተኛ» በብሉይ ኪዳን የተነገረውን ትንቢት ፈጽመ። ልክ የአውራ ጎዳና ሠራተኞች መንገዱን ጠግነው ለጠቅላይ ሚኒስትሩ ጉብኝት ምቹ እንደሚያደርጉት ሁሉ፤ መጥምቁ ዮሐንስም ሰዎችን «ለጌታ» ለማዘጋጀት ነበር የተላከው። ይህ ትንቢት ክርስቶስን «ጌታ» ብሎ በመጥራት ለክርስቶስ መለኮታዊ ባሕርይ ፍንጭ ይሰጣል።

እንደ ብሉይ ኪዳን ነቢይ ለብሶ በመምጣት፤ ዮሐንስ «ለኃጢአት ይቅርታ የንስሐ ጥምቀት» ሰብኳል። ማርቆስ ሰዎች በመጠመቅ የኃጢአት ይቅርታ እንደሚያገኙ አልገለጸም። የዚህ ክፍል ትክክለኛ አተረጓጎም ዮሐንስ ሰዎች ከኃጢአታቸው ንስሐ ስለገቡ ወይም ንስሐ መግባታቸውን ለማሳየት አጠመቃቸው የሚለው ነው። ይህ በልባችን ውስጥ ለተካሄደው ለውጥ ውጫዊ ምልክት ነበር። ምክንያቱም ለመሢሐ መምጣት በመዘጋጀት ከአሮጌው አኗኗራቸው ተመልሰው (ንስሐ ገብተው)፤ እግዚአብሔር ይቅር እንዲላቸው በመጠየቅ ላይ ነበሩ። በአዲስ ኪዳን ዘመን፤ አንድ ሰው የሚጠመቀው ወዲያውኑ ንስሐ እንደገባ ነበር። እነዚህ ሁለቱ እንደ አንድ ተግባር የተያያዙ ነበሩ። ነገር ግን ጥምቀት ብቻውን ሊያድን እንደሚችል የሚገልጽ አሳብ ከአዲስ ኪዳን ውስጥ ልታገኙ አትችሉም።

17ኛ ጥያቄ፡- አንዳንድ ወንጌላውያን ጥምቀት እንደሚያድንና ያልተጠመቁ ሰዎች እውነተኛ ደኅንነትን እንዳላገኙ ያስተምራሉ። ከማርቆስ 1:4 ምን መልስ ትሰጣቸዋለህ? ስለዚህ ለሰዎች እውነቱን ለማስተማር የምትጠቀሙባቸው ሌሎች ጥቅሶች የትኞቹ ናቸው?

የዮሐንስ ሌላኛው ዐቢይ መልእክት፤ «ለመሢሐ ተዘጋጁ» የሚል ነበር። ዮሐንስ ዝነኛ ነቢይ በመሆኑ፤ ሰዎች ከዓለም ሁሉ እየመጡ ይጎበኙት ነበር።

ነገር ግን ከመሢሔ ጋር ሲነጻጸር፤ ባሪያው ሊሆን እንኳ እንደማይገባው ተናግሯል። በአዲስ ኪዳን ዘመን፤ ከባሪያ ተግባራት አንዱ ጌታው ወደ ቤቱ በሚመለስበት ጊዜ ሚግውን መፍታት ነበር። ዮሐንስ ለሌላ ሰው እንዲህ ዐይነት አገልግሎት ሊሰጥ ስለማይችል ይህም ለኢየሱስ መለኮታዊነት ሌላው ፍንጭ ነው። ዮሐንስ የመሢሔን ታላቅነት ለማጉላት በመንፈስ ቅዱስ እንደሚያጠምቅ ገልጾአል። ማርቆስ እሳትን አለመጥቀሱ አስገራሚ ነው። ምናልባትም በቤቱ ውስጥ በተካሄደው የበዓል ጎምላ ሥነ ሥርዓት ላይ የነበረውን ሁኔታ ሳያስታውስ አይቀርም። የእግዚአብሔር ልጅነቱን በማረጋገጥ መንፈስ ቅዱስን ለክርስቲያኖች የላከው ክርስቶስ ነበር። የክርስቶስ የእሳት ፍርድ የሚመጣው ገና ወደፊት ስለሆነ አልተጠቀሰም።

ኢየሱስ ለይፋዊ አገልግሎቱ ያካሄደው ሁለተኛው ዝግጅት በዮሐንስ መጥመቁ ነበር። ማርቆስ በኢየሱስ ላይ አጽንኦት በመስጠት ታሪኩን ጠቅለል አድርጎ አቅርቧል። በዚህ ጊዜ መንፈስ ቅዱስ በርግብ አምሳል በኢየሱስ ላይ ከመውረዱም በላይ፤ እግዚአብሔር አብ ኢየሱስ የእርሱ ልጅ መሆኑን በግልጽ አስታውቋል። እግዚአብሔር አብ ኢየሱስን እንደሚወድና በእርሱ ደስ እንደ ተሰኘ ተናግሯል።

ኢየሱስ ለይፋዊ አገልግሎቱ ያደረገው ሦስተኛው ዝግጅት መፈተን ነበር። ማርቆስ ይህን ታሪክ ጠቅለል አድርጎ አቅርቧል። መንፈስ ቅዱስ ኢየሱስን ወደ ምድረ በዳ እንደ ወሰደውና በሰይጣን እንደ ተፈተነ አመልክቷል። እዚህ ላይ ማርቆስ አንድ አስገራሚ አሳብ አክሏል። ይኸውም ኢየሱስ በምድረ በዳ ከዱር አራዊት ጋር እንደነበረ የሚያመለክት ነው። ብዙ ምሑራን ይህ ማርቆስ ከጥቂት ጊዜ በኋላ በዱር አራዊት ፊት የሚጣሉትን ክርስቲያኖች ለማበረታታት የጠቀሰው እንደሆነ ይገምታሉ። እግዚአብሔር ኢየሱስን ከዱር አራዊት ጠብቆታል። ይሁን እንጂ ኢየሱስ ይህ ክርስቲያኖች ሊቋቋሙት የሚገባ ችግር እንደሆነ ያውቅ ነበር።

2. የኢየሱስ የመጀመሪያ አገልግሎት ማጠቃለያ (ማር. 1፡14-39)

እንደ ማቴዎስ ሁሉ፤ ማርቆስ ስለ ኢየሱስ የመጀመሪያ ክፍል ይፋዊ አገልግሎት አልዘገበም። ይህም ኢየሱስ መጥምቁ ዮሐንስ እስከታሰረበት ጊዜ ድረስ በግልጽ አለመሥራቱን የሚያመለክት ይመስላል። ከመጥምቁ ዮሐንስ ጋር እየተፎካከረ አልነበረም።

ሀ. የመጀመሪያዎቹ ደቀ መዛሙርት መጠራት (ማር. 1፡14-20)። ኢየሱስ ይፋዊ አገልግሎቱን በጀመረ ጊዜ፤ መልእክቱ ከዮሐንስ ጋር ተመሳሳይና የተለየም ነበር። ዮሐንስ ወደፊት እያመለከተ ሰዎችን ሲያዘጋጅ፤ ኢየሱስ ግን፤ «ጊዜው ደርሷል፤ የእግዚአብሔር መንግሥት ቀርባለች» ብሏል። ኢየሱስ አሁን ስለ ነገሡ፤ በሰዎች ሕይወት ውስጥ ሊገባ ተቃርቦ ነበር። አንድ ሰው ወደ እግዚአብሔር መንግሥት የሚገባው እንዴት ነው? እንደ ዮሐንስ ሁሉ፤ ክርስቶስም ንስሐ በመግባትና የምሥራቹን ቃል በማመን መሆኑን ተናግሯል።

ክርስቶስን መከተል ማለት ምን ማለት እንደሆነ ማርቆስ ለመጀመሪያ ጊዜ ይነግረናል። ስምዖን፣ እንድርያስና ዮሐንስ በእግዚአብሔር እንደ ተጠሩ ሁሉ፣ ክርስቶስ እያንዳንዳችንን እየጠራ ነው። ደቀ መዛሙርቱ የዓጣ ማጥመጃ መረቦቻቸውንና የቤተሰቦቻቸውን የአኗኗር ዘዴ ትተው፣ ክርስቶስን እንደ ተከተሉ ሁሉ፣ እኛም ክርስቶስን ለመከተል አርጌውን አኗኗራችንን መተው አለብን።

18ኛ ጥያቄ፦ የክርስቶስ ተከታይ ለመሆን ስትወስን ሕይወትህ እንዴት እንደ ተለወጠ ግለጽ።

ለ. ኢየሱስ በአጋንንት ላይ የነበረው ኀይል የእግዚአብሔር ልጅ መሆኑን ያሳያል (ማር. 1፡21-28)። ለማርቆስ፣ የክርስቶስን መለኮታዊ ባሕርይ ጥርት አድርገው ከሚያሳዩት ነገሮች አንዱ፣ በአጋንንት ላይ የነበረው ኀይል ነበር። በአጋንንት የተያዘ ሰው ክርስቶስን እንዳየ ወዲያው «ትዳስ-የእግዚአብሔር ልጅ» እንደሆነ ይናገር ነበር። ሰዎች ብቻ ላይሆኑ፣ አጋንንት የክርስቶስን አምላክነት ያውቁ ነበር። ስለዚህ የትእዛዝ ቃል ታዝዘውት ከያዟቸው ሰዎች ስለሚወጡ፣ ክርስቶስ በእነርሱ ላይ ሙሉ ሥልጣን ነበረው።

ነገር ግን ሰዎችን ያስደነቀው ክርስቶስ በአጋንንት ላይ የነበረው ኀይል ብቻ አልነበረም። የክርስቶስ ትምህርት በጣም የተለየ መሆኑንም ተገንዝበው ነበር። ማርቆስ በዚህ የክርስቶስ የመጀመሪያው ክፍል አገልግሎት ሰዎች መደነቃቸውን በአጽንኦት ጠቅሷል። ክርስቶስ በሙሉ ሥልጣን አዲስ ትምህርት ያስተምር ነበር (ማር. 1፡27)። ክርስቶስ ፈሪሳውያን እንደሚያደርጉት ሁሉ፣ ትምህርቱን ከታወቁ የሃይማኖት መሪዎች እንዳገኘ ሰው፣ በእግዚአብሔር ሥልጣን አስተምሯል።

ሐ. ኢየሱስ በበሽታ ላይ የነበረው ሥልጣን የእግዚአብሔር ልጅ መሆኑን መስከሯል (ማር. 1፡29-39)። ማርቆስ ከኢጥርስ አማት ጀምሮ፣ የትኛውንም በሽታ የመፈወስ ኀይል እንደነበረው አመልክቷል። ማርቆስ ክርስቶስ በአጋንንት ላይ የነበረውን ኀይል እንደገና ገልጾአል። በዚህ ጊዜ ግን ክርስቶስ ከአጋንንት ጋር ስለነበረው ግንኙነት አንድ ነገር ዉምሮ ጠቅሷል። ይህም ክርስቶስ አጋንንትን በሚያስወጣበት ጊዜ፣ የእግዚአብሔር ልጅ መሆኑን በይፋ እንዳይናገሩ ከልክሏቸዋል። ይህ ማርቆስ ካተኮረባቸውና ለየት ካሉ የክርስቶስ ባሕርያት አንዱ ነበር። ክርስቶስ ስለ ማንነቱ ለሰዎች እንዳይናገሩ አጋንንትን የከለከላቸው ለምንድን ነው? ምናልባትም ሁለት ምክንያቶች ነበሩት። በመጀመሪያ፣ ክርስቶስ ዝናንና ክብርን አልፈለገም። እርሱ የፈለገው ሰዎች ትምህርቱን ለምተው ሕይወታቸውን ከእግዚአብሔር ጋር እንዲያስተካክሉ ነበር። እርሱ ዛሬ ብዙ ሰው ለመሳብ ተአምራትን እንደሚያደርጉና አጋንንትን እንደሚያስወጡ አገልጋዮች አልነበረም። ሁለተኛ፣ ክርስቶስ ከትክክለኛ ምንጭ የመጣ ምስክርነት ነበር የፈለገው። አጋንንት ስለ ማንነቱ እንዲመሰክሩለት አልፈለገም ነበር።

ደቀ መዛሙርቱ የክርስቶስን ታዋቂነት በመደገፍ ተአምራቱንና ፈውሱን ሲያደንቁ ሳሉ፣ ክርስቶስ አጽንኦት የሚሰጠው ለስብከት መሆኑን

ገልጽላቸዋል። በአንድ ስፍራ ተወስኖ የሰዎችን ፍላጎት ከማሟላት ይልቅ፡ ብዙ ሰዎች ቃሉን ሰምተው የሚያምኑበትን ዕድል ለመስጠትና ለመንግሥቱ እንዲዘጋጁ ለማድረግ ፈለገ። ክርስቶስ «እኔ የመጣሁት ለዚሁ ነው» ሲል ተናገረ። ምንም እንኳ ለማግበረ ምእመናኖችን እንከብካቤ ማድረግ ቢኖርብንም፡ በማግበረ ምእመናኑ ላይ ብቻ ማተኮሩ በቂ አይደለም ነው። የቤተ ክርስቲያን ጥሪ ወደ ጠፉት መድረስ ስለሆነ፡ እያንዳንዱ ቤተ ክርስቲያን፡ «ወንጌሉን ላልሰሙት ለማዳረስ ምን እያደረግን ነው?» እያለች ራሷን መጠየቅ አለባት።

19ኛ ጥያቄ፡- ሀ) የክርስቶስ የፈውስ አገልግሎትና፡ ስለ ታዋቂነት የነበረው አመለካከት ዛሬ ከሚታየው የብዙ ሰዎች ሁኔታ የሚለየው እንዴት ነው? ለ) ክርስቶስ ይህንን አመለካከት ያሳየው ለምን ይመስለሃል? ሐ) ተደናቂ ስም ለማግኘትና በተለምዶት አማካኝነት የሰዎችን ልብ ወደ ራሳችን ወይም ወደ ቤተ ክርስቲያናችን ከመሳብ እንድንቆጠብ ሊያስጠነቅቀን የሚገባው እንዴት ነው? መ) ቤተ ክርስቲያንህ የምእመናኖች ፍላጎቶች በማሟላት ብቻ ሳትወለን ወንጌሉን ለሌሎች ለማዳረስ ምን እያደረገች ነው?

ክርስቶስ ፍጹም አምላክና ፍጹም ሰው ነበረ። እንደ ሰው፡ ከእግዚአብሔር ጋር የነበረውን ግንኙነት መጠበቅ ያስፈልገው ነበር። ብቻውን የሚሆነው ጠየት በማለዳ ብቻ በመሆኑ፡ ከሌሎች ሰዎች ተለይቶ ከእግዚአብሔር ጋር ይገናኝ ነበር። ማርቆስ፡ ክርስቶስ ይህንን ማድረግ ካስፈለገው፡ እኛም በበለጠ ማድረግ እንዳለብን ያስተምረናል። ይህንኑ አሳብ የገለጸው ከእግዚአብሔር ጋር ብቻ ጊዜ ማሳለፍ የመንፈሳዊ ሕይወትና አገልግሎት ኃይል ምንጭ ነው ለማለት ነው።

3. የኢየሱስ የፈውስና የማስተማር አገልግሎት አንዳንድ ምሳሌዎች (ማር. 1:40-4:41)

ማርቆስ የክርስቶስን የመጀመሪያ ክፍል አገልግሎት ጠቅለል ባለ ይዘት ያቀረበ ሲሆን፡ አሁን ግን በዝርዝር ማብራራት ይጀምራል። እነዚህ ታሪኮች እያንዳንዳቸው ክርስቶስ የእግዚአብሔር ልጅ እንደሆነና እንደ ደቀ መዝሙር ከእርሱ ጋር መካመድ ማለት ምን ማለት እንደሆነ ለማስተማር የተመረጡ ናቸው።

ሀ. ኢየሱስ ለምዳሙን ሰውዬ ፈወሰ (ማር. 1:40-45)። በጥንት ዘመን ለምጽ በጣም የተፈራ በሽታ ስለነበረ፡ ማርቆስ ክርስቶስ ይህንኑ አደገኛ በሽታ እንዴት በቀላል የትእዛዝ ቃል ሊፈወስ እንደ ችለ ያሳያል። ክርስቶስ ለምዳሙን በፈወሰ ጊዜ፡ ለማንም እንዳይናገር እንዳዘዘው ማርቆስ አመልክቷል። አሁንም ክርስቶስ በመፈወስ ኃይሉ ዝነኛ ሆኖ ለመታወቅ እየፈለገ አልነበረም። የተፈወሰው ግለሰብ የተሰጠውን ትእዛዝ ባለመጠበቅ ለሰዎች ሁሉ ስለ ክርስቶስ ኃይል በመናገሩ ብዙ ሰዎች ወደ እርሱ ተሰበሰቡ። ይህም በከተሞች ውስጥ መኖሩን ትቶ ከከተሞች ውጭ እንዲያገለግል አደረገው።

ለ. ኢየሱስ ሽባውን ፈወሰው (ማር. 2:1-12)። ማርቆስ፣ ክርስቶስ አስቸጋሪ በሆነ ሰብአዊ ሁኔታ ላይ ኃይል እንዳለው ለማሳየት ብቻ ሳይሆን፣ ለሌላ ዓላማ ጭምር ሽባውን እንደ ፈወሰ ገልጾልክ። (አንድ ሰው ለረዥም ጊዜ ሽባ ሆኖ ከቆየ፣ በሕክምና ነርቮቹን ለማዳንና ግለሰቡ እንደገና እንዲመድ ለማድረግ አይቻልም።) በዚህ ጊዜ ክርስቶስ እንደ እግዚአብሔር ልጅ (ክርስቶስ ራሱን መለኮታዊ «የእግዚአብሔር ልጅ» እያለ መጥራቱን ይመርጥ ነበር [ዳን. 7:13-14])፣ ኃጢአትን የማስተሰር ያለው እንዳለው ለማሳየት ፈለገ። የበሽታው ምንጩ የግል ኃጢአት ነበር። ስለዚህ ክርስቶስ ኃጢአቱን ይቅር አለው። ኃጢአትን ሊያስተሰር ያለው የሚችለው እግዚአብሔር ብቻ ነው። ግን ከሰዎች ዓይን የተሰወረ ክስተት በመሆኑ፣ ኅጢአትን ይቅር ለማለት መቻሉን እንዴት ሊያውቁ ይችላሉ? ይህን ሊያውቁ የሚችሉት ክርስቶስ በሽተኛውን ሲፈውስ በማየት ነበር። እግዚአብሔር ኃጢአትን ይቅር የማለት መለኮታዊ ኃይል አለኝ ብሎ በድፍረት የተናገረን ሰው፣ ተአምር እንዲሠራ በማገዝ ሊያከብረው አይችልም።

ሐ. ኢየሱስ ማቴዎስን (ሴዊን) ደቀ መዝሙሩ እንዲሆን ጠራው (ማር. 2:13-17)። ወንጌላት ሁሉ የማቴዎስን ለደቀ መዝሙርነት መጠራት ይዘግባሉ። ለዚህ ምክንያቱ ይህ ታሪክ ስለ ክርስቶስና አገልግሎቱ ሁለት ዓበይት ትምህርቶችን የሚያስተምር መሆኑ ነው። በመጀመሪያ፣ ይህ ታሪክ ክርስቶስ እንደ እግዚአብሔር ልጅ ሰዎች ሁሉ ከእግዚአብሔር ጋር ግንኙነት እንዲመሠርቱ ሊጠራ መምጣቱን ያሳያል። አንድ ሰው ሀብታም ወይም ድህ፣ የተማረ ወይም መሐደም፣ ምርጥ የማኅበረሰቡ አባል ወይም ተራ ማኅበረ ሰቡ የማያከብረው ወይም ያራቀው ቢሆን ሁሉም ኅጢአትን ሠርተዋል። እውነቱ ይህ ሲሆን፣ ጻድቃን ነን ብለው ያሰቡት ሰዎች ግን የክርስቶስን ጥሪ ተቀብለው ወደ ክርስቶስ አልተመለሱም።

20ኛ ጥያቄ፦ ሀ) ብዙውን ጊዜ በኢትዮጵያ «ኃጢአተኞች» ወይም ማኅበረሰቡ የማይቀበላቸው ተብለው የተመደቡትን የኅብረተሰብ ክፍሎች ዘርዝር። ለ) ክርስቶስ ለእነዚህ ሰዎች ምን ዓይነት አመለካከት የሚኖረው ይመስልሃል? ሐ) ቤተ ክርስቲያን ለእነዚህ ሰዎች ምን ዓይነት አመለካከት አላት? አንተና ቤተ ክርስቲያን ሁሉንም ዓይነት ሰዎች ወደ ንስሐ ለመጥራት የምትተጉት እንዴት ነው?

ሁለተኛ፣ ይህ ታሪክ የክርስቶስ ደቀ መዝሙር መሆን የሚያስከፍለውንም ዋጋ ያሳያል። ማቴዎስ ክርስቶስን ለመከተል ሁሉንም ነገር መተው እንደ ነበረበት ሁሉ፣ በዘመን ሁሉ የሚኖሩ ደቀ መዛሙርት ክርስቶስን ለመከተል የቀድሞ ልማዳቸውን፣ ለገንዘብና ለቤተሰብ የነበራቸውን አመለካከት፣ ክርስቶስን የማያስከብር ባሕላቸውን ሁሉ መተውና መለወጥ ነበረባቸው።

21ኛ ጥያቄ፦ ሀ) የክርስቶስ ተከታይ ከሆንህበት ጊዜ አንሥቶ በሕይወትህ ውስጥ የተለወጡት ነገሮች ምንድን ናቸው? ለ) አንዳንድ ክርስቲያኖች አሁንም ያልተላቀቋቸውና ክርስቶስን ከመከተል የሚያደናቅፉአቸው አንዳንድ ነገሮች ምን ምንድን ናቸው?

መ. ኢየሱስ ከእግዚአብሔር ጋር ግንኙነት መፍጠር የሚቻልበትን ፍጹም አዲስ መንገድ ለመጀመር እንደ መጣ ገለጸ (ማር. 2:18-22)። ክርስቶስ ለምን እንደማይጸም የቀረበለትን ጥያቄ ካደመጠ በኋላ ነገሮች አሁን የተለወጡበትን ሁኔታ አብራራ። ጾም እርሱ ከደቀ መዛሙርቱ ጋር አብሮ በሚኖርበት ጊዜ ሊያከናውነው የሚገባው ተቀዳሚ መንፈሳዊ ተግባር እንዳልሆነ አስተምሯል። ምክንያቱም እርሱ ፍላጎታቸውን እያሟላላቸው በመሆኑ፣ መጾም አያስፈልጋቸውም ነበር። ይህ ለእነርሱ መሽራውና መሽራይቱ እንደሚደሰቱበት የሰርግ ጊዜ ነበር። ክርስቶስ ዋንኛው አስፈላጊ ነገር መጾም እንዳልሆነና እርሱ ከመጣ በኋላ ነገሮች እንደ ተለወጡ አመልክቷል። ክርስቶስ ከመጣ በኋላ፣ አንድ ሰው ስለ ብሉይ ኪዳን ሕግጋትና ሰው ሠራሽ የፈረሳውያን ሕግጋት የሚኖረው ግንዛቤ መለወጥ ነበረበት። የክርስቶስ ተከታዮች የብሉይ ኪዳንን የአምልኮ ሥርዓት ማለትም (አሮጌ የወይን አቁማዳዎች) እንዲከተሉ ማስገደድ፣ የአዲስ ቃል ኪዳን መንገድ ማለትም (አዳዲስ አቁማዳዎች) የሆነውን የክርስቶስን አምልኮ ከማጥፋት አልፎ፣ የክርስቶስን ትምህርት (አዲስ ወይን) ያበላሽ ነበር። ማርቆስ ይህንን አላብ ያካተተው በሮም የሚገኙ ክርስቲያኖች አንዳንድ የአይሁድ ክርስቲያኖች የብሉይ ኪዳንን የአምልኮ ሥርዓት ለማስፈጸም የሚያቀርቡትን ውትወታ እንዳይሰሙ ለማስጠንቀቅ ይሆናል።

ሠ. የእግዚአብሔር ልጅ የሆነው ኢየሱስ በሰንበት ላይ ሥልጣን አለው (ማር. 2:23-3:6)። የአይሁድ የሃይማኖት መሪዎች ክርስቶስን ለማስገደል መፈለጋቸው ሮማውያንን ሳያስገርም አልቀረም። ጥላቻቸው ከምን የመነጨ ነበር? ማርቆስ የችግሩ ምንጩ በቁልፍ ሃይማኖታዊ ጉዳዮች ላይ የነበረው የግንዛቤ ልዩነት መሆኑን ያሳያል። ከእነዚህ ልዩነቶች አንዱ የሰንበት ጉዳይ ነበር።

ማርቆስ ይህንኑ የሰንበት ግጭት ለመግለጽ ሁለት ታሪኮችን ተናግሯል። በመጀመሪያው አጋጣሚ፣ ክርክሩ የተነሣው ደቀ መዛሙርቱ እሸት በመቅጠፋቸው ነበር። ይህም አይሁዶች በሰንበት ቀን ምንም ዓይነት ሥራ እንዳይሠራ የሚከለክለውን የብሉይ ኪዳን ሕግ እንደ መተላለፍ አድርገው የሚቆጥሩት ተግባር ነበር። ክርስቶስ ለዚህ ጥያቄ ምላሽ የሰጠው በሁለት መንገዶች ነበር። በመጀመሪያ፣ በብሉይ ኪዳን ዘመን እግዚአብሔር ለካህናት ብቻ የተፈቀደውን የመገናኛ ድንኳን የመሥዋዕት እንጀራ ዳዊት ሲበላ እንዳልቀጣው ገለጸላቸው። እግዚአብሔር ይህ መንፈሳዊ ሰው በሰንበት ቀን የበለጠ መልካም ተግባር ለመፈጸም ሲል የሕጉን ዝርዝር ጉዳዮች እንዲጥስ ፈቅዶለታል። የክርስቶስ ደቀ መዛሙርትም መንፈሳዊ ስለነበሩ፣ እግዚአብሔር ሕጉን በትንሹ በመተላለፋቸው ሊቀጣቸው አልፈለገም። ለዚህም ምክንያቱ ከእርሱ ጋር የነበራቸው ግንኙነትና ሰንበትን የጣሉት ለመጥፎ ዓላማ አለመሆኑ ናቸው። ሁለተኛ፣ ክርስቶስ እንደ መለኮታዊ የእግዚአብሔር ልጅ፣ መጥፎውንና ጥሩውን፣ እንዲሁም በሰንበት ቀን ሊሠራ የሚገባውንና የማይገባውን የመወሰን ሥልጣን እንዳለው አስረዳ። የሰንበት ሕግጋት የተሰጡት በሰዎች ላይ ሽክም ለመሆን ሳይሆን፣ ሰዎች

እግዚአብሔርን እንዲያመልኩ፤ እርስ በርሳቸው መልካም ግንኙነት እንዲኖራቸውና ከአጣዳፊ የሳምንቱ ሥራ እንዲያርፉ ለማገዝ ነበር።

ሁለተኛው ታሪክ ክርስቶስ እጁ የሰለለችውን ሰው በሰንበት ቀን እንደ ፈወሰ ያስረዳል። ሰንበትን ተላልፈሃል ብለው በከሰሱት ጊዜ፤ ክርስቶስ መልካምን ማድረግ መቼም ቢሆን በእግዚአብሔር ፊት ስሕተት ሊሆን እንደማይችል አብራርቷል። ይህ ከልብ ሁኔታና ሰዎችን ከመረዳት ይልቅ በሕግጋት ላይ የማተኮሩ ተግባር ክርስቶስን በጣም አስከፋው።

22ኛ ጥያቄ፡- እኛም ከሰዎች ልብ ይልቅ በሕግጋትና ደንቦች ላይ ልናተኮር የምንችልባቸው አንዳንድ መንገዶች ምንድን ናቸው?

ረ. የሕዝቡ ክርስቶስን መከተልና የክርስቶስ 12 ተከታዮችን መምረጥ (ማር. 3፡7-19)። ማርቆስ የሕዝቡን አመለካከት ከሃይማኖታዊና የአይሁድ የፖለቲካ መሪዎች አመለካከት ጋር ያነጻጽራል። ይህንንም ያደረገው መሪዎች ክርስቶስን ጠልተው ሊገድሉት ሲፈልጉ፤ ሕዝቡ ግን ከፍልስጥኤም ምድር ሁሉ ሊጎበኘው እንደሚመጣ በማሳየት ነው። ክርስቶስም ወደ እርሱ የሚመጡትን ሰዎች ይረዳ ነበር። ማርቆስ አጋንንት ክርስቶስ የእግዚአብሔር ልጅ እንደሆነ ማወቃቸውን በድጋሚ ገልጾአል።

የክርስቶስ ዓላማ ግን ብዙ ሕዝብ እንዲያጅበው ማድረግ አልነበረም። ስለሆነም፤ ከዚያ ሁሉ ሕዝብ 12ቱን መረጠ። «ሐዋርያት» ብሎ ሰየማቸው። ማርቆስ እነዚህ 12ቱ ሐዋርያት በቤተ ክርስቲያን ላይ ሥልጣን እንዳላቸው እያመለከተ ሳይሆን አይቀርም። ሁሉም ክርስቲያኖች የክርስቶስ ተከታዮች ወይም ደቀ መዛሙርት ናቸው። ነገር ግን «ሐዋርያት» ተብለው የተጠሩ ወይም ክርስቶስን ለመወከልና በእርሱ ፋንታ ለማገልገል ሙሉ ሥልጣን የተሰጣቸው ጥቂቶች ብቻ ነበሩ። እንደ ሐዋርያት፤ ክርስቶስ ሲያካሂድ የነበረውን ተግባር የማከናወን፤ ወንጌልን የመስበክና አጋንንትን የማስወጣት ጎይል ተሰጥቷቸው ነበር። ማርቆስ፤ ክርስቶስ ሐዋርያትን የመረጠባቸውን ሁለት ምክንያቶች ጠቅሷል። ከእርሱ ይማሩና ይሠላጥኑ ዘንድ አብረውት ሊሆኑ ይገባ ነበር። በክርስቶስ ፋንታ ለመጠራት ይላኩ ነበር።

ሰ. ኢየሱስ በአጋንንት ላይ የነበረው ጎይል፤ የእግዚአብሔር ልጅ እንደ መሆኑ መጠን፤ የበለጠ ኃይል መንግሥት እየመሠረተ መሆኑን ያሳያል (ማር. 3፡20-30)። ለሮማውያን ጎይልና ሥልጣን በጣም አስፈላጊ ነገሮች ነበሩ። ሮማውያን ጎይልና ሥልጣን ሁሉ፤ ከንጉሡ እንደሚመነጩና ከእርሱ ጋር በመዛመድ እነዚህን ነገሮች ማግኘት እንደሚቻል ያምኑ ነበር። የክርስቶስ ኃይል የመጣው ከየት ነበር? ማርቆስ የክርስቶስ ጎይል ከሰይጣን እንዳልመጣ ገልጾአል። ምክንያቱም አጋንንትን በሰይጣን ኃይል ማስወጣት እንደ እርስ በርሱ ጦርነት የሰይጣንን መንግሥት የሚያፈራርስ ነበር። ነገር ግን የክርስቶስ ጎይል የመነጩው ከመለኮታዊ ንግሥናው ሲሆን፤ የሰይጣንን (የብርቱውን ሰው) መንግሥት በማጥቃትና በማሸነፍ ላይ ይገኛል።

ሸ. ኢየሱስ መንፈሳዊ ቤተሰባችን፤ ከሥጋዊ ቤተሰባችን በላይ አስፈላጊ መሆኑን አስተማረ (ማር. 3፡31-35)። ደቀ መዛሙርቱ ከሚወስኗቸው ነገሮች

አንዱ፡ ታማኝነታቸው ለማን እንደሚሆን መወሰን ነው። ማርቆስ፡ ከደቀ መዛሙርቱ በተቃራኒ፤ የክርስቶስ የሥጋ ዘመዶች የአእምሮ በሽተኛ እንደሆነ ማሰባቸውን አሳይቷል (ማር. 3፡20-21)። በክርስቶስና በአገልግሎቱ አልተደሰቱም ነበር። ክርስቶስ ደቀ መዛሙርቱን ከቤተሰቡ በላይ የቅርብ መንፈሳዊ ዘመዶቹ አድርጎ ተመለከተ። ብዙውን ጊዜ ሰዎች ሥጋዊ ቤተሰባቸውን ዐቢይ የዋስትናቸው ምንጭ አድርገው በመመልከት፤ የተፈለገውን ዋጋ ከፍለው ቤተሰባዊ ግንኙነቶች በሰላማዊ መንገድ እንዲቀጥሉ ያደርጋሉ። ክርስቶስ ግን ደቀ መዛሙርቱ በእርሱ በማመንና ትእዛዛቱን በመጠበቅ የእግዚአብሔርን ፈቃድ እየፈጸሙ ላሉት ተከታዮቹ፤ መንፈሳዊ ቤተሰቦቻቸውን የበለጠ ግድ እንዲላቸው አስተምሯቸዋል።

23ኛ ጥያቄ፦ ሥጋዊ ቤተሰቦቻችንን ከመንፈሳዊ ቤተሰቦቻችን በምናስበልጥበት ጊዜ፤ በቤተ ክርስቲያን ውስጥ የሚከሰቱትን ችግሮች ግለጽ።

ቀ. ክርስቶስ ስለ መንግሥቱ አስተማሪ (ማር. 4፡1-34)። እንደ ማቴዎስ ሁሉ፤ ማርቆስም የክርስቶስን ምሳሌዎች በአንድ ክፍል ውስጥ አስቀምጧል። ይህ ማርቆስ ስለ ክርስቶስ ትምህርት ከገለጸባቸው ጥቂት አጋጣሚዎች አንዱ ነው። ክርስቶስ በእርሱ ላለማመን ልባቸውን ያደነደኑት አይሁዶች ፍርድን እንደሚቀበሉ ለማሳየት፤ በምሳሌ እንደሚናገር ለደቀ መዛሙርቱ ተናግሯል። ነገር ግን ለጥሪው ምላሽ ሰጥተው የተከተሉት የክርስቶስ ደቀ መዛሙርት፤ እውነትን የበለጠ እንዲረዱ በምሳሌ ያስተምራቸዋል። እነዚህ ምሳሌዎች እያንዳንዳቸው በክርስቶስ መንግሥት፤ ሕይወት ምን እንደሚመስል ያስተምራሉ።

1. የአራት ዓይነት መሬት ምሳሌ (ማር. 4፡1-20)። ደቀ መዛሙርቱ የክርስቶስን መልካም የምሥራች ካካፈሉ በኋላ ምን ሊጠብቁ ይገባል? ክርስቶስ ሰዎች በሦስት መንገዶች ምላሽ እንደሚሰጧቸው አስተምሯል። በመንገድ ላይ እንደወደቀው ዘር፤ ከመጀመሪያው ለመቀበል የማይፈልጉ ሰዎች ይኖራሉ። የሚያምኑ መስለው ከቀረቡ በኋላ ችግር ወይም ስደት በደረሰባቸው ጊዜ በጭንጫ መሬት ላይ እንደተዘራው ዘር የሚከዱም ይኖራሉ። አማኞች መስለው ከቀረቡ በኋላ ከደቀ መዝሙርነት ጎዳና ይልቅ የዓለምን መንገድ በመውደዳቸው ምክንያት፤ በእሾህ መካከል እንደተዘራው ዘር ወደ ኋላ የሚመለሱ ሰዎች ይኖራሉ። በአንጻሩ በመልካም መሬት ላይ እንደወደቀው ዘር እምነታቸውን በተለያዩ መንገዶች ሊገልጹ የሚችሉት ጥቂቶች ብቻ ናቸው።

24ኛ ጥያቄ፦ ሀ) ሰዎች እነዚህን አራት ምላሾች ሲሰጡ ያየህባቸውን ሁኔታዎች በምሳሌዎች አብራራ። ለ) ለደቀ መዛሙርት እነዚህን አራት መንገዶች ማወቁ ለምን ያስፈልጋል?

2. የመቅረዝ ምሳሌ (ማር. 4፡21-25)። ክርስቶስን ለመከተል የሚፈልጉ ሰዎች የርም ክርስቲያኖች የሚጋፈጡት ዓይነት ስደት ቢኖርም እንኳ፤ እምነታቸውን ከመደበቅ ይልቅ የእምነታቸው ብርሃን ለሁሉም እንዲያበራ ማድረግ እንዳለባቸው ሊያውቁ ይገባ ነበር። ከሰዎች የተሸሸጉ ምሥጢራዊ ማኅበረሰብ ከመሆን ይልቅ፤ በቃላቸው ብቻ ሳይሆን

በሕይወታቸው ጭምር የክርስቶስ መንግሥት ተከታዮች መሆናቸውን ማሳየት ያስፈልጋቸው ነበር። የክርስቶስ ደቀ መዛሙርት መሆናቸውን ማሳየት ያስፈልጋቸው ነበር። ክርስቶስ ደቀ መዛሙርቱ እርሱን ለመስማትና በሕይወታቸው ውስጥ እውነቱን ተግባራዊ ለማድረግ ባይፈልጉ፥ ፍርድ እንደሚደርስባቸው አስጠንቅቋቸዋል። የክርስቶስን ትምህርት ይበልጥ ተግባራዊ ባደረጉ ቁጥር፥ ተጨማሪ መንፈሳዊ እውነቶችና ግንዛቤዎችን ይሰጧቸዋል። እኛም መንፈሳዊ እውነቶችን ተግባራዊ የማናደርግ ከሆነ፥ መንፈሳዊ እውነቶችን የመገንዘብ ችሎታችን ይቀንሳል።

25ኛ ጥያቄ፡- ሀ) ይህ መንፈስ ቅዱስ የሚያስተምረንን ተግባራዊ ማድረግ እንዳለብን የሚያስጠነቅቀን እንዴት ነው? ለ) በቅርቡ መንፈስ ቅዱስ ያስተማረህን ሁለት እውነቶች ግለጽ። እንዴት ተግባራዊ እያደረግህ እንደሆነ አብራራ።

3. የአዳጊ ዘር ምሳሌ (ማር. 4:26-29)። ይህ ምሳሌ የሚገኘው በማርቆስ ወንጌል ውስጥ ብቻ ነው። ክርስቶስ በዚህ ምሳሌ፥ መንግሥቱና ቤተ ክርስቲያኑ፥ እንደ ዘር በምሥጢራዊ መንገድ በራሷ የማደግ ኃይል እንዳላት አስተምሯል። ሰዎች ዕድገቱ እንዴት እንደሚካሄድ ለመገንዘብ ቢሞክሩም፥ ሁልጊዜም ምሥጢር ይሆናል።

4. የሰናፍጭ ቅንጣት ምሳሌ (ማር. 4:30-34)። የኢየሱስ መንግሥት፥ ጅማራዊ ልክ እንደ ኢየሱስና 12ቱ ሐዋርያት፥ አነስተኛ ይመስላል። ኃያል መንግሥት ባላቸው በሮማውያን ዓይን ፊት፥ በጣም አነስተኛና ምንም ያማያሳስብ ሆኖ ታያቸው። ነገር ግን ያቺ አነስተኛ መንግሥት በአስደናቂ መንገድ አድጋ፥ ታላቁ የሮም መንግሥት እንዲለወጥ ታደርጋለች። ቤተ ክርስቲያንም አድጋ፥ ከሮም መንግሥት በበለጠ መልኩ ዓለምን ታዳርሳለች።

በ. ኢየሱስ በተፈጥሮ ላይ ኃይሉን አሳየ (ማር. 4:35-41)። ኢየሱስ የእግዚአብሔር ልጅ ከሆነ፥ በፍጥረቱ ላይ ምን ኃይል አለው? ማርቆስ ይህን ታሪክ በመናገር፥ ክርስቶስ በፈጠራት ዓለም ላይ ሙሉ ሥልጣን እንዳለው አመልክቷል። ማዕበሎችና ነፋሳት ሁሉ ለክርስቶስ ቃል ታዝዘዋል። የክርስቶስ ኃይል በደቀ መዛሙርቱ ላይ ከፍተኛ ስሜት በማሳደሩ «ፈሩ»። በተጨማሪም እርሱ ከተራ ሰው የላቀ መሆኑን ስለ ተገነዘቡ፥ ትክክለኛ ማንነቱን ለመረዳት ተገድደው ነበር።

ነገር ግን ይህ ታሪክ አካላዊም ሆነ የስደት ማዕበል፥ በክርስቶስ ተከታዮች ላይ እንደሚደርስ ያሳያል። ከዚህ ማዕበል ማምለጥ አይቻልም። በዚህም ጊዜ በፍርሃት ልንኖር ወይም ክርስቶስ ከእኛ ጋር እንዳለ በመገንዘብ በእርሱና ማዕበሉን በመቆጣጠር ችሎታው ልንታመን እንችላለን።

26ኛ ጥያቄ፡- ሀ) ስላጋጠመህ አንድ ማዕበል ግለጽ። በዚህ ጊዜ ከምን ዓይነት ስሜቶች ጋር ታገለጻል። እምነት ነበረህ ወይስ አልነበረህም? ለ) ለማዕበሎች የምንሰጠው ምላሽ በክርስቶስ ላይ ያለንን የእምነት መጠን የሚያመለክተው እንዴት ነው?

አራተኛ ቀን፡ የዚህን ሳምንት ትምህርት ከልስና ከሳምንታዊ ስብሰባ የመወያያ ጥያቄዎችን ተመልከት።

ሳምንታዊ ስብሰባ

(ማስታወሻ፡- በመጀመሪያው ትምህርት ውስጥ የቀረበውን የስብሰባ ቅርጽ ተከተል።)

የመወያያ ጥያቄዎች፡-

1. ሀ) ማርያም ለክርስቶስ የነበራትን አክብሮትና ፍቅር እንዴት ገለጸች? ለ) ለክርስቶስ የጎላ ፍቅር ልናሳይ የምንችልባቸውን መንገዶች ግለጽ። ሐ) የቁሳዊ ሀብት አጠቃቀሞችን ለክርስቶስ ያለንን የፍቅር ደረጃ የሚያመለክተው እንዴት ነው?
2. ሀ) የይሁዳንና የኢፕሮስን ከህደት አነጻጽር። የሚለያዩትና የሚመሳሰሉት እንዴት ነው? ለ) ዛሬ ክርስቲያኖች ክርስቶስን ሊከዱ የሚችሉባቸውን መንገዶች ዘርዝር። ሐ) የከህደት ኃጢአት የፈጸሙትን ሰዎች በቤተ ክርስቲያን ውስጥ ለማስተናገድ ከእነዚህ ሁለት ሁኔታዎች ምን እንማራለን?
3. ሀ) ማቴ. 28:19-20 አንብብ። ለ) በዚህ ጥቅስ ውስጥ የቀረበው ትእዛዝ ምንድን ነው? ሐ) በዚህ ጥቅስ ውስጥ የሚገኙ የተለያዩ አገልግሎቶች ምንድን ናቸው? መ) በግልህ ይህን ጥቅስ እየታዘዝህ ያለሽው እንዴት ነው? ሠ) ቤተ ክርስቲያንህን? በተሻለ ሁኔታ እንድትፈጽም ምን ምክር ትሰጣታለህ?
4. ሀ) የዮሐንስ ማርቆስን ሕይወት ጠቅለል አድርገህ ግለጽ። ለ) ከማርቆስ ሕይወት ስለ ክርስቶስ ትዕግሥት ምን እንማራለን። ሐ) ክርስቲያኖች የማርቆስን ዓይነት ተግባር የፈጸሙባቸውን ጊዜያት ግለጽ። የቤተ ክርስቲያን ምእመናን እንዴት ያስተናግዷቸዋል? የቤተ ክርስቲያን ሽማግሌዎችስ? ክርስቶስ፤ ክርስቲያኖች እንደ ማርቆስ የወደቁትን ሰዎች እንዴት እንዲረዱዋቸው የሚፈልግ ይመስለሃል?
5. ሀ) የማርቆስን ወንጌል ዐበይት ዓላማዎች ዘርዝር። ለ) እነዚህ ዓላማዎች ዛሬ ለቤተ ክርስቲያን እንዴት እንደሚያስፈልጉ አብራራ። ሐ) ቤተ ክርስቲያን ማርቆስን ልታጠናና በእርሱ ምሳሌነት ልትጠቀም ስለምትችልባቸው መንገዶች ተወያዩ።
6. ብዙውን ጊዜ ክርስቶስ ከአጋንንት ለፈወሳቸው ሰዎች፤ ስለ ተአምራቱ እንዳይናገሩ አዝዟቸዋል። ሀ) ይህን ያደረገው ለምንድን ነው? ለ) ተአምራትን አስመልክቶ የክርስቶስ አመለካከት ዛሬ ካሉት ብዙ ሰዎች ጋር የሚመሳሰለው ወይም የሚለየው እንዴት ነው? ሐ) ከእነዚህ ልዩነቶች ዛሬ ክርስቶስ እንድናደርግ ስለሚፈልገው ነገር ምን እንማራለን?
7. ሀ) ማርቆስ ስለ ደቀ መዝሙርነት ያስተማራቸውን አንዳንድ እውነቶች ዘርዝር። ለ) እነዚህን እውነቶች ለቤተ ክርስቲያንህ ለዳዲስ ክርስቲያኖች ለማስተማር ምን አሳቦችን ትሰጣለህ?